

4 чэрвеня, 1996 г.  
аўторак, №138—139  
(22941 — 22942)



# ЗВЯЗДА

## СКАНДАЛ

### НА МЫТНІ ЧАРГОВАЕ «ЧП»: ЗНОЎ ЗЛАВІЛІ ЗА РУКУ ХАБАРНІКАЎ

Такое ўражанне, што сёння найбольш безабароннай часткай насельніцтва аказаліся работнікі мытні. Мабыць менавіта таму некаторым з іх, каб «пракарміць» сваё сем'ю, прыходзіцца ісці на здзелку з сумленнем і ўводзіць на мяжы дадатковыя «мытныя пошліны», якія, праўда, ідуць не ў дзяржаўны бюджэт, а ва ўласную кішэню.

Відзец, не лепшым чынам ішлі грашовыя справы і на Воранаўскай мытні. Інакш як растлумачыць той факт, што чарговымі «ахвярамі» супрацоўнікаў міліцыі сталі работнікі гэтага пункта. Справа ў тым, што супрацоўнікамі аддзела па барацьбе з эканамічнай злачыннасцю Ашмянскага РАУС і работнікамі Сморгонскага мікраэканга аддзела па барацьбе з арганізаванай злачыннасцю затрыманы два мытнікі з Воранава. Імі аказаліся галоўны інспектар і інспектар Воранаўскай мытні. Не здолеўшы пераадолець спакусы, яны запатрабавалі ў расійскіх грамадзян «адкупныя» за праезд. Апошнія аказаліся людзьмі памяркоўнымі і вылажылі прадпрыемальным мытнікам 1.200 долараў. Аднак, на вялікі жаль галоўнага інспектара і інспектара, у справу ўмяшалася міліцыя. Па гэтай факту вядзецца следства.

Ігар ГРЫШЫН.

## ЦЭНЫ

### МІЖГАРОДНІ ТРАНСПАРТ ПАДАРАЖЭЎ. ЧАРГА ЗА ПРЫГАРАДНЫМ

Чэрвень разам са спякотай прынёс людзям і новыя цэны на праезд у міжнародным транспарце.

Як паведаміў карэспандэнту «Звязды» начальнік планаванага аддзела «Мінскпасажыраўтатранса» Валерый Новік, павелічэнне тартыфу складала 16,7 працэнта, гэта значыць з 240 рублёў за кіламетр праезду тартыф вырас да 280 рублёў за кіламетр. Павелічэнне тартыфу звязана з тым, што ранейшы за 4 месяцы гэтага года не забяспечылі пакрыцця магчымых выдаткаў і, як вынік, транспартнікі панеслі страты.

Дарэчы, плануецца, што з 10 чэрвеня вырасце тартыф і на праезд у прыгарадным транспарце да 200—220 рублёў за кіламетр. Прычыны падаражання тыя ж.

Ігар РЫГОРАЎ.

### ГЕАГРАФІЧНЫ ЦЭНТР — ЯК СІМВАЛ НЕПАЎТОРНАСЦІ БЕЛАРУСІ

У апошні дзень вясны каля вёскі Антонава Новасялякоўскага сельскага Савета Пухавіцкага раёна ва ўрачыстай абстаноўцы быў адкрыты спецыяльны геадэзічны комплекс у гонар геаграфічнага цэнтара Рэспублікі Беларусь.

Такім чынам была пастаўлена лагічная кропка ў надзвычай цяжкай, але, без перабольшвання, высякароднай як для саміх навукоўцаў, так і для ўсяго нашага грамадства працы беларускіх геадэзістаў па вылучэнню асаблівага і непаўторнага на тэрыторыі Беларусі месца. Аб складанасці і адначасова дакладнасці праведзеных работ сведчыць, напрыклад, той факт, што вынас геаграфічнага цэнтара на мясцовасць (вызначэнне кропкі на мясцовасці) ажыццяўляўся з дапамогай высокадакладнай спадарожнікавай сістэмы. Папярэднічалі гэтай складанай падлі, адных версій напачатку было ажно 18! Цяпер жа каардынаты геаграфічнага цэнтара краіны і двух яго спадарожнікаў занесены ў Дзяржаўны геадэзічны каталог у якасці пунктаў дзяржаўнай геадэзічнай сеткі. Як падкрэслівалі падчас ўрачыстай цырымоніі адкрыцця геадэзічнага комплексу ўсе выступавыя, значэнне гэтай падзеі цяжка пераацаніць як у пазнавальным, прыкладным, навуковым сэнсе, так і (што ці не найперш важна) у палітычным плане. У прыватнасці, як зазначыў у сваёй прамове навуковы эксперт праведзеных работ прафесар Аляксей Саламонаў, у кожнага народа ёсць святыні, якія ў цяжкія часы надаюць яму моцы, дазваляюць устаць з каленя, не скарыцца. Гэтыя святыні — асаблівыя месцы на карце краіны, з якімі непарыўна звязана душа народа і дзякуючы якім яна захоўваецца. Таму, напэўна, нездарма выступаючы падкрэслівалі, што менавіта ў такіх месцах «гаварыць і думаць хочацца толькі на матчынай мове», прыводзіць сюды сваіх дзяцей (якіх, дарэчы, на адкрыцці было вельмі шмат). Як сказаў дырэктар фірмы «Аэрагекарт» Уладзімір Мкртчян, калі на гэтым месцы прыйшлі нашыя нашчадкі — значыць яно сапраўды стане святым у плане аднасіці ўсіх пражываючых на гэтай зямлі Беларусі.

На жаль, да падзеі не выказалі ніякай увагі члены ўрада, народныя дэпутаты, хаця, як падкрэслівалася, геаграфічны цэнтр краіны знаходзіцца ўсяго за 70 км ад Мінска, што таксама сімвалічна, паколькі любая сталіца заўсёды атаясамліваецца з цэнтрам духоўнага жыцця ўсяго грамадства. Мо гэтага разумення пакуль і не мае нашым палітыкам?..

Сяргей РАСОЛЬКА.

## СЯМЁН ШАРЭЦКІ ЎРУЧЫЎ УЗНАГАРОДЫ ЧАРНОБЫЛЬСКІМ ЛІКВІДАТАРАМ

За мужнасць і вялікі асабісты ўклад у пераадоленне згубных вынікаў чарнобыльскай катастрофы група ліквідатараў аварыі на ЧАЭС узнагароджана ганаровымі граматамі Прэзідыума Вярхоўнага Савета Рэспублікі Беларусь. Сярод іх — супрацоўнікі праваахоўных органаў, ваеннаслужачыя, будаўнікі, работнікі жыллёва-камунальнай гаспадаркі. З чэрвеня ў будынку парламента адбылася ўрачыстая цырымонія ўзнагароджання.



Старшыня Вярхоўнага Савета Сямён Шарэцкі ўручае Ганаровую грамату старшаму інспектару лётчыку аддзела баявой падрыхтоўкі ВПС Рэспублікі Беларусь Генадзію Ціцюву.

«Сотні тысяч нашых суграмадзян, рызкуючы ўласным жыццём, сталі на абарону Беларусі ад ядзернай бяды, — сказаў Старшыня Вярхоўнага Савета рэспублікі Сямён Шарэцкі, уручаючы граматы ліквідатарам. — Іх подвиг быў ацэнены ўжо ў першыя дні пасля аварыі, але і цяпер мы схіляем галовы перад тымі, хто ўдзельнічаў і цяпер прымае ўдзел у ліквідацыі вынікаў чарнобыльскай катастрофы». Кіраўнік беларускага парламента пажадаў узнагароджаным моцнага здароўя, шчасця і поспехаў ва ўсім.

Эдуард ПІВАВАР, БЕЛТА.

## АРШАНСКІ ВАРЫЯНТ ПРЫЦЯГНУЎ УВАГУ ПРЭМ'ЕР-МІНІСТРА

Замежны вопыт аграрнікі рэспублікі вывучаюць ахвотна, выкарыстоўваючы любую існуючую магчымасць. Але, аказваецца, і ў самой рэспубліцы ёсць нямаля павучальнага. Дырэктар эксперыментальнай базы «Вусце» Аршанскага раёна Іван Голуб, дэманструючы дасягнуты ў гаспадарцы ўзровень тэхналогіі вытворчасці кармоў прэм'ер-міністра Беларусі Міхаілу Чыгіру і іншым удзельнікам рэспубліканскага семінара, заявіў: «Наша канюшына — лепшая ў свеце!»

Удзельнікам семінара самім трэба было пераканацца ў тым, што гэта зусім не квасны патрыятызм. Размова ішла аб беларускай канюшыне наогул і выведзеным сорце «Віцязь-банка», узоры якога дэманстраваліся ў фаве філіяла Беларускага навукова-даследчага інстытута земляробства і кармоў, размешчанага на базе гаспадаркі.

Несумненна, гэтыя дагледжаныя, здаецца, зусім без пустазелля палі і ўпарадкаваныя фермы маглі б навучыць усяму, што было ўключана ў праграму семінара. Наладжаны на базе кругласутачнай пасьбы кароў і цялят, грамадны догляд пашы, высокі ўзровень механізацыі на ўборцы траў. Але ў плане работы прадугледжвалася наведванне калгасаў «1 Мая», «Дуброўка», эксперыментальнага аб'яднання «Задняпроўскае» і прадпрыемства «Экамол», дзе, як паказала азнамленне, ёсць што пераняць. У калгасе «1 Мая», напрыклад, свой «канёк»: вытворчасць прасаванага сена, пры якім за ўвесь цыкл, ад падсева траў да складзіравання, не выкарыстоўваецца ручная праца. У «Дуброўцы» добра зарэкамендавала сябе ўнясенне комплекснага азотнага ўгнаення (КАС). Тут жа завод «Гомсельмаш» арганізаваў сваёасабліваю рэкламу вырабляемай тэхнікі, даставіўшы на семінарскай аб'екты калікі, плішчыкі, КСК-100 і іншае абсталяванне.

На жаль, рэкламы айчынным вопыту часцей за ўсё і не хапае. Рэспубліканскі семінар саслужыў у гэтым сваю службу. Падводзячы яго вынікі, кіраўнік урада Міхаіл Чыгір адзначыў вялікі ўклад, які аграпрамысловы комплекс рэспублікі прызначаны ўнесці ў справу вываду эканомі-

кі з крызісу. Не прамаўчаў ён і аб тым факце, што аграрнікі самі маюць патрэбу ў дапамозе. Таму ўрад прымае ўсе неабходныя меры па стабілізацыі становішча на вёсцы. Сітуацыя, нягледзячы на ўсе цяжкасці, знаходзіцца пад кантролем. У мінулым годзе АПК з бюджэту накіравана 890 мільярдаў рублёў ільготнага кредыту і 1,2 трыльёна з пазабюджэтнага фонду падтрымкі вытворчасці сельгаспрадукцыі. Сёлета дапамога складзе 4,3 трыльёна рублёў.

Аднак на змену разавым ін'екцыям павінна прыйсці дзяржаўная праграма рэфарміравання аграпрамысловага комплексу. Галоўная мэта рэформаў — максімальна наблізіць работніка да вынікаў яго працы. Прынятыя ў апошнія гады заканадаўчыя акты стварылі неабходныя прадпасылкі для развіцця ўсіх формаў гаспадарання на зямлі. У распрацаваным праекце праграмы рэфарміравання вёскі прадугледжана захаванне буйных вытворчасцей, дадзена прастора фермерству, прыватніку і замежнаму інвестару. Сельгасгаспадарчыя праграмы атрымаюць ільготныя доўгатэрміновыя кредыты пад 5—10 працэнтаў гадавых. Распрацоўваецца цяпер і праграма падтрымкі гаспадарак з горшымі глебавымі-эканамічнымі ўмовамі.

Для паспяховага выканання ўсяго намечанага ўжо ў гэтым годзе ў жывёлагадоўлі патрабуюцца нарыхтаваць 30—37 цэнтнераў кармавых адзінак усіх відаў фуражу на ўмоўную галаву жывёлы. Вырашэнне комплексу праблем у АПК у цэлым немагчыма без жорсткай вытворчай і тэхналагічнай дысцыпліны на вытворчасці, у органах кіравання і ўлады на месцах.

Вольга СІДАРОВІЧ, БЕЛТА.

## БЕЛАРУСЬ СТАЛА ЧЛЕНАМ ЦЭНТРАЛЬНА-ЕЎРАПЕЙСКОЙ ІНІЦЫЯТЫВЫ

Як паведамылася ўжо, міністр замежных спраў Рэспублікі Беларусь Уладзімір Сянко прыняў удзел у сустрэчы міністраў замежных спраў дзяржаў-членаў Цэнтральна-еўрапейскай ініцыятывы, якая завяршылася сёння ў Вене.

На гэтым рэгіянальным форуме, які да гэтага часу аб'ядноўваў 10 дзяржаў — Аўстрыю, Боснію і Герцагавіну, Венгрыю, Італію, Македонію, Польшчу, Славакію, Славенію, Харватыю і Чэхію, — Рэспубліка Беларусь была прынята ў састаў паўнапраўных членаў ЦЕІ. Новымі членамі гэтай еўрапейскай структуры сталі таксама Албанія, Балгарыя, Румынія і Украіна.

Статус паўнапраўнага члена ЦЕІ дае магчымасць істотна расшырыць удзел Беларусі ў агульнаеўрапейскіх працэсах, значна актывізаваць шматбаковае гандлёва-эканамічнае і гуманітарнае супрацоўніцтва ў цэнтральна-еўрапейскім рэгіёне.

У рамках нарады міністр замежных спраў Беларусі Уладзімір Сянко сустрэўся з віцэ-канцлерам, федэральным міністрам замежных спраў Аўстрыі В. Шуселем. Аўстрыя з'яўляецца старшынёй ЦЕІ ў гэтым годзе. Акрамя таго, адбыліся рабочыя сустрэчы беларускага міністра з яго калегамі — міністрам замежных спраў Польшчы Д. Расаці, міністрам замежных спраў Украіны Г. Удавенкам.

Кіраўнікі знешнепалітычных ведамстваў дзяржаў-членаў Цэнтральна-еўрапейскай ініцыятывы, якая цяпер аб'ядноўвае 15 краін, былі прыняты прэзідэнтам Аўстрыйскай Рэспублікі Томасам Клустелем.

Аддзел друку і інфармацыі МЗС Беларусі.

## МІХАІЛ ПАДГАЙНЫ — КІРАЎНІК ГАЛОЎНАГА ЎПРАЎЛЕННЯ ГРАМАДСКА-ПАЛІТЫЧНАЙ ІНФАРМАЦЫІ АДМІНІСТРАЦЫІ ПРЭЗІДЭНТА

Міхаіл Падгайны назначаны начальнікам Галоўнага ўпраўлення грамадска-палітычнай інфармацыі Адміністрацыі Прэзідэнта Рэспублікі Беларусь. Распараджэнне аб гэтым падпісаў кіраўнік адміністрацыі Міхаіл Мясніковіч.

Міхаіл Васільевіч Падгайны нарадзіўся ў 1954 годзе ў вёсцы Ізбішча Пухавіцкага раёна. У 1975 годзе скончыў Мінскі радыётэхнічны інстытут, у 1991 годзе — Акадэмію грамадскай навук. Працоўную дзейнасць пачаў у якасці інжынера МВА вылічальнай тэхнікі. Быў на камсамольска-партыйнай рабоце, намеснікам міністра культуры рэспублікі. Затым кіраваў Камітэтам па справах моладзі пры Саўеце Міністраў Рэспублікі Беларусь. Апошняя паўгода Міхаіл Падгайны працаваў дырэктарам Гуманітарных праграм рэспубліканскага Цэнтра інфарматыкі ЮНЕСКО.

БЕЛТА.

## УКАЗ

### ПРЭЗІДЭНТА РЭСПУБЛІКІ БЕЛАРУСЬ

№ 199

АБ ПРЫСВАЕННІ М.І.ДЗЕМЧУКУ ГАНАРАВАГА ЗВАННЯ «ЗАСЛУЖАНЫ ДЗЕЯЧ НАВУКІ РЭСПУБЛІКІ БЕЛАРУСЬ»

За значны ўклад у развіццё беларускай навукі, падрыхтоўку навуковых і інжынерных кадраў прысвоіць рэктару Беларускай дзяржаўнай політэхнічнай акадэміі Дземчуку Міхаілу Іванавічу ганаровае званне «Заслужаны дзеяч навукі Рэспублікі Беларусь».

Прэзідэнт Рэспублікі Беларусь  
А.ЛУКАШЭНКА.

24 мая 1996 г., г.Мінск.

**ПАВАЖАНЫЯ ЧЫТАЧЫ «ЗВЯЗДЫ»!**  
Паведамляем вам, што згодна з дасягнутай дамоўленасцю паміж рэдакцыяй газеты «Звязда» і рэспубліканскім дзяржаўным аб'яднаннем «Белпошта» ўсе паштовыя аддзяленні рэспублікі прымаюць падпіску на нашу газету як на месяц, трэці квартал, так і ў цэлым на другое паўгоддзе. Гэта рашэнне кіраўніцтва «Белпошты» давала да адказных выканаўцаў на месцах.

Нагадаем, што падпісны кошт «Звязды» на паўгоддзе для індывідуальных падпісчыкаў складае 81.600 рублёў, на квартал — 40.800, на месяц — 13.600.



**З**ванок з Навагрудка. Дырэктар раённай спартыўнай школы Міхаіл Міхайлавіч Фощка. **Першае пытанне:** «Як выконваць праграму па фізкультуры, калі за апошнія пяць гадоў мы не можам набыць спартыўны інвентар?»

— Праблема, узятая вамі, заключаецца зусім не ў адсутнасці спартыўнага інвентару і абсталявання. Спартыўны інвентар ёсць у дастатковай колькасці ў дзяржаўным гандлі. Прычына, зразумела, хваецца ў іншым: у нізкай плацежаздольнасці навучальных устаноў і аддзелаў адукацыі.

Зараз рэспубліканскі цэнтр фізічнага выхавання і спорту Міністэрства адукацыі і навукі распрацоўвае прыкладны пералік спортінвентару і абсталявання, неабходных для рэалізацыі вучэбнай праграмы па фізвыхаванню, якія ў абавязковым парадку будуць набывацца як за кошт бюджэтных сродкаў, так і з прыцягненнем небюджэтных асцягаванняў.

Дарэчы, магчыма, чытачам цікава будзе даведацца, што ў мінулым 1995 годзе дашкольнымі ўстановамі, а таксама школамі, гімназіямі і д. т. п. на набыццё спартыўнага інвентару патрачана 23,5 мільёна рублёў.

**Дзякуй. І другое пытанне:** «У адной са школ дырэктар (па спецыяльнасці хімік) сам праводзіць заняткі па фізічнай культуры. І гэта ў той час, калі 2 настаўнікі фізкультуры ў гэтай жа школе засталіся без работы. Як вы пракаменціруеце гэты факт?»

— Трэба, безумоўна, разбірацца з гэтым выпадкам дэталёва, улічваючы ўсе акалічнасці. Думаю, навагрудскім кіраўнікам народнай адукацыі не лішнім будзе ведаць наступнае.

У адпаведнасці з Законам Рэспублікі Беларусь «Аб фізічнай культуры і спорце» (артыкул 21) да педагагічнай дзейнасці па фізічнай культуры і спорту дапускаюцца асобы, якія маюць дыплом ці пасведчанне аб спецыяльнай падрыхтоўцы. Гэтага палажэння і прытрымліваецца Міністэрства адукацыі і навукі.

**Вас турбуе Ірына Уладзіміраўна Тэардоль. Працуе лабаранткай у Свіслацкай школе. Водпуск у мяне 24 рабочыя дні, а чаму не 48 ці 36, як у настаўнікаў?**

— Згодны, што і работа лабаранта патрабуе большай павялі. Вы таксама працуеце з дзецьмі. Але пакуль што дзейнічае іншы закон. У адпаведнасці з Пералікам пасад работнікаў з ненармраваным рабочым днём, якім можа прадастаўляцца дадатковы водпуск (зацверджаны Міністэрствам асветы СССР 17 красавіка 1968 года), лабаранту ўстаноўлены водпуск працягласцю 24 рабочыя дні (12 дзён — асноўны, 12 дзён — дадатковы).

**Зяневіч Надзея Іванаўна. Настаўніца-пенсіянерка з Пухавіцкага раёна. Дачка працуе ў Узлянскай базавай школе. Завочніца. Надзея Іванаўна цікавіцца, чаму не аплачваюць сесію да канца.**

— І зноў жа давайце звернемся да закона. Існуючае заканадаўства (артыкул 199 Кодэкса законаў аб працы Рэспублікі Беларусь) прадугледжвае прадастаўленне льгот згодна з артыкуламі 200—204 Кодэкса законаў аб працы (у тым ліку і аплатны водпуск) работнікам, якія навучаюцца ў ввчэрніх ці завочных вышэйшых і сярэдніх спецыяльных навучальных устаноў, у выпадку, калі яны вучацца па накіраванню наймальніка альбо ў адпаведнасці з дагаворамі, якія заключаны з наймальнікам (на падрыхтоўку, калектыўным або працоўным).

Калі работнік паступіў на вучобу самастойна, то ён павінен вырашаць звязаныя з гэтым пытанні самастойна ці па дамоўленасці з наймальнікам.

Гэты парадак распаўсюджваецца на асоб, якія паступілі ў навучальныя ўстановы на ввчэрнюю ці завочную форму навучання пасля 26 лютага 1993 года (гэта значыць пасля ўвядзення ў дзеянне існуючага Кодэкса законаў аб працы Рэспублікі Беларусь).

Асобы, якія паступілі ў навучальныя ўстановы да 26 лютага 1993 года, карыстаюцца раней ўстаноўленымі льготамі да заканчэння гэтых навучальных устаноў незалежна ад наяўнасці накіравання наймальніка або дагавора з ім.

**Званок з Мінска. Алізарчык. Пытанне:** «Мой плямёнік жыве ў Брэсце, у мікрараёне паблізу СШ № 33. Адмоўлена ў прыёме ў беларускі клас. Чаму?»

— Мы пастараемся высветліць. (Ужо пасля, як запіс «прамой лініі» рыхтаваўся да друку, міністр адукацыі і навукі даў канкрэтны адказ на пытанне спадара Алізарчыка: «На сённяшні дзень ідзе камплектаванне першых класаў. Пакуль што ў Брэсцкай СШ № 33 ёсць толькі адна заява на навучанне ў першым класе на беларускай мо-

ве. Пасля завяршэння камплектавання першых класаў высветліцца больш рэальная карціна, аднак у любым выпадку ваша пытанне будзе вырашана станоўча».)

**Некалькі пытанняў — ад настаўніка з Бялыніч, Марозава Анатоля Іванавіча. Першае:** «Чаму не вытрымліваецца арт. 42 Канстытуцыі Рэспублікі Беларусь, артыкулы 77, 83, 96 Кодэкса законаў аб працы, Указ Прэзідэнта Рэспублікі Беларусь ад 27 лістапада 1995 г. № 483 «Аб забеспячэнні своечасовай выплаты зароботнай платы»? Не працуюць заключаныя калектыўныя

«ПРАМАЯ ЛІНІЯ»

Васіль СТРАЖАЎ:

## «БУДУЧЫНЯ БЕЗ АДУКАЦЫІ НЕМАГЧЫМАЯ. УЗРОВЕНЬ ВЕДАЎ ВУЧНЯЎ ЗАЛЕЖЫЦЬ НЕ ТОЛЬКІ АД НАСТАЎНІКА, АЛЕ І АД БАЦЬКОЎ...»



Сустрэча з міністрам адукацыі і навукі Рэспублікі Беларусь Васілём Іванавічам Стражавым на старонках «Звязды» далёка не першая. Удзяляючы значную ўвагу пытанням народнай асветы, газета зыходзіць з пераканання, што будучыня належыць людзям дасведчаным, адукаваным. Светлае заўтра наўрад ці пабудуюць адно толькі юныя гандляры са стадыёна «Дынама», што ў Мінску.

Вось і міністр адукацыі і навукі Васіль Іванавіч Стражаў перакананы: «Будучыня без адукацыі немагчыма». Пры гэтым ён дадае: «Узровень ведаў вучняў залежыць не толькі ад настаўніка, але і ад бацькоў...» Сённяшняя публікацыя — запіс «прамой лініі», якую з міністрам адукацыі і асветы «Звязда» правяла для сваіх чытачоў напрыканцы мая.

дагаворы, якія прадугледжваюць своечасовую выплату авансу і зароботнай платы. Я працую настаўнікам Свяцілавіцкай СШ Бялыніцкага раёна. Наша школа (пытанне было зададзена 21 мая) не атрымлівала ні авансу, ні зарплату за красавік. Жонка працуючы таварызцаў, аклад у яе невялікі. Тым болей, што амаль усю майскую зарплату яна забрала ў аванс. Сёння на ўсю сям'ю з чатырох чалавек засталася 7 тысяч рублёў, а да таго ж я жыву ў Бялынічах, а працую ў Свяцілавічах. Дарога абыходзіцца ў 4 тысячы рублёў. Як загадаеце жыць далей?»

— Маючы месца ў шэрагу раёнаў не-своечасовая выплата зароботнай платы звязана з дэфіцытам мясцовых бюджэтаў, які стварыўся ў выніку нерытмічнага, недастатковага паступлення падаткаў і непадаткавых збораў.

Улічваючы гэтыя фактары, а таксама адпаведную кампанію, Міністэрства адукацыі і навукі звярнулася ў Адміністрацыю Прэзідэнта, Кабінет Міністраў, Міністэрства фінансаў з хадзініцтвам аб прадастаўленні аблвыканкомам неабходных крэдытных рэсурсаў для пагашэння запазычанасці па зароботнай плаце.

**Зноў жа пытанне ад спадара Марозава:** «Поўная неразбярка з гісторыяй. Гэта ж адзін з прадметаў, па якому Міністэрства адукацыі не прапановіць настаўнікам прадметнага часопіса. З падручнікамі таксама неразбярка. Альбо іх зусім няма, як у 10-11 класах, альбо хрыпчана не хапае, альбо яны зусім непраходныя, як, напрыклад, падручнік «Гісторыя Беларусі» для 8 класа пад рэдакцыяй М. Біча. Кніга — грамадская, параграфы дужа доўгія. У тэксце — суцэльныя лічбы. Напрыклад, дзесяты параграф тэмы «Транспарт. Прамысловасць. Гарады» змяшчае 150 лічбаў. Хіба гэта

уважлі і настаўнікі, перапрацавалі гэтыя кнігі з улікам заўваг і прапанов.

На дадзены момант выдадзены падручнік па гісторыі Беларусі для 5 класа і рэкамендаваны да выдання дзяржаўнай камісіяй па падрыхтоўцы новых падручнікаў у гуманітарна-грамадазнаўчай сферы вучэбны дапаможнік па сусветнай гісторыі для 11 класа (частка II), які паступіць у школы да пачатку навучальнага года.

На разгляд дзяржаўнай камісіі ўжо напрыканцы мая 1996 года вынесены падручнікі па гісторыі Беларусі для 4, 6, 9 класаў, вучэбны дапаможнік па гісторыі Беларусі для 11 класа і падручнікі па сусветнай гісторыі для 5 і 6 класаў.

Астатнія рукапісы будуць разгледжаны ў бліжэйшым тэрмін. Мяркуюцца ў асноўным завяршыць перавыданне гэтых кніг у 1996 годзе.

Адначасова створаны новыя аўтарскія калектывы па падрыхтоўцы паралельных падручнікаў па гісторыі Беларусі.

Нагадваем, што побач з вучэбнымі дапаможнікамі 1993 года выдання можна карыстацца падручнікам па гісторыі Беларусі пад рэдакцыяй М. Загарульскага 1989 і 1993 гадоў выдання.

Згодны, што вучэбныя дапаможнікі М. В. Біча, У. Н. Сідарова і іншых (1993 года выдання) перагружаны і недастаткова адаптаваны да ўзроставых магчымасцей вучняў. У сувязі з гэтым у 1994 і 1995 гг. у «Настаўніцкай газеце» былі надрукаваны метадычныя рэкамендацыі і тэматычнае планаванне, дзе былі дадзены канкрэтныя прапановы па скарачэнню аб'ёму вывучаемага матэрыялу.

У 1995 годзе выйшлі дапрацаваныя праграмы, у якіх таксама прадугледжана скарачэнне аб'ёму абавязковага матэрыялу.

З пачатку 1996 года ў «Настаўніцкай газеце» друкуецца навукова-метадычныя рэкамендацыі ў дапамогу настаўніку па рабоце з гэтымі падручнікамі.

У рэспубліцы выдаецца «Беларускі гістарычны часопіс», прызначаны для выкладчыкаў гісторыі ВУ і настаўнікаў гісторыі, адным з заснавальнікаў якога з'яўляецца і Міністэрства адукацыі і навукі.

Што датычыцца забеспячэння падручнікамі гісторыі Беларусі 9 класа менавіта вашай школы, дык і гэта пытанне будзе вырашацца. Але — мясцовымі органамі кіравання адукацыяй. Якім чынам? Магчыма, шляхам пераразмеркавання гэтых дапаможнікаў паміж школамі.

**Наступнае пытанне — таксама ад настаўніка са Свяцілавіч.** Нешта незразумелае адбываецца з праектам «Атэстацыі падрыхтоўкі». Меркавалася, што першую катэгорыю будуць прысвойваць у школах у выніку атэстацыі. Ці не так? Падзяляюся сваім уласным прыкладам. Мой педагагічны стаж складае болей як пяць гадоў. Маю больш як 40 надрукаваных работ па гісторыі раёна. Друкаваўся ў газеце «Магілёўская праўда», у магілёўскім гісторыка-краязнаўчым часопісе «Магілёўская даўніна» і г. д. Узнагароджаны знакам «За актыўную работу» як прызёр рэспубліканскага конкурсу-агляду краязнаўчых матэрыялаў, прысвечанага 50-годдзю Перамогі. І ўсё адно сяджу на другой катэгорыі...

— Палажэнне аб атэстацыі педагагічных работнікаў сістэмы адукацыі (акрамя ВУ) Рэспублікі Беларусь, зацверджанае загадам міністра адукацыі і навукі ад 7.12.1995 г. № 456, уводзіцца ў дзеянне з 1 верасня 1996 года.

У адпаведнасці з гэтым дакументам першая катэгорыя прысвойваецца падрыхтоўкам атэстацыйнай камісіяй навучальнай установы без здачы кваліфікацыйнага экзамена. Калі вы, атрымаўшы другую катэгорыю, адпрацавалі ў школе на пасадзе настаўніка 3 гады, то маеце права прэтэндаваць у 1996/1997 навучальным годзе на першую катэгорыю.

— **Настаўнік-пенсіянер Віктар Скараход з Мінска цікавіцца тым, што робіць Міністэрства адукацыі і навукі дзеля захавання беларускай мовы ў школе.**

— Ажыццяўляючы моўную палітыку ў навучальна-выхаваўчых установах, Міністэрства адукацыі і навукі кіруецца заканадаўчымі актамі па гэтым пытанні: прымае неабходныя меры па забеспячэнню рэальнага, гарантаванага Канстытуцыяй Рэспублікі Беларусь, права выбару мовы навучання.

Аднак, сапраўды, у апошні час, пасля праведзенага леташняга майскага рэфэрэндуму, бацькоўская грамадскасць пачала апантана патрабаваць пераводу навучання на рускую мову. Гэта вельмі ўскладніла работу Міністэрства адукацыі і навукі, навучальна-выхаваўчых устаноў.

Разам з тым Міністэрства адукацыі і навукі прымае неабходныя меры па захаванню беларускай мовы як мовы навучання і выхавання ва ўсіх тыпах навучальных устаноў.

**Пытанне ад Івана Іванавіча Астроўскага, дацэнта БДУІР (г. Мінск):** «Паважаны Васіль Іванавіч! Быў час, калі амаль ва ўсіх навукова-даследчых, вышэйшых і сярэдніх навучальных установах, ПТВ, абсерваторыях, палацах піянераў і школьнікаў, нават у аддзяленнях Акадэміі навук і ў шэрагу іншых (творчых, мастацкіх) устаноў дзейнічалі гурткі навукова-тэхнічнага таварыства вучняў г. Мінска. І не толькі ў Мінску — па ўсёй Беларусі! Як чалавек не старонні, а актыўны ўдзельнік хацеў бы даведацца аб вашай ацэнцы дзейнасці (язык не паварочваецца сказаць былога, бо 16 мая адбылася 15-я канферэнцыя, праўда, пад іншымі сцягамі) таварыства, аб яго далейшым лёсе, а заадно і аб лёсе падрыхтоўчых аддзяленняў ВУ?»

— Сапраўды, з 1982 года па 1991 год функцыянавала навукова-тэхнічнае таварыства навучэнцаў, якое ў 1992 годзе было пераўтворана ў навуковае таварыства. Цяжасці ў матэрыяльна-тэхнічным і фінансавым забеспячэнні закралі і навуковыя гурткі навучэнцаў, але ж іх дзейнасць, як вы ведаеце, усё ж такі працягваецца. У прыватнасці, штогод праводзіцца навуковыя канферэнцыі.

На жаль, навуковай работай з навучэнцамі сёння ў большай ступені заняты педагогі пазашкольных устаноў і школ. У Мінску іх дзейнасць каардынуе аддзел інтэлектуальнай творчасці Палаца дзяцей і моладзі.

Што ж датычыцца іх далейшага лёсу, то яны будуць дзейнічаць.

Калі ў паважанага Івана Іванавіча ёсць канкрэтныя прапановы для паляпшэння спраў, то мы гатовы іх вывучыць.

**Матэрыялы «Прамой лініі» запісаў і падрыхтаваў да друку Кастусь СЕМЯНОВІЧ. (Заканчэнне будзе).**



## ЖЫЦЦЕ

РЭПАРЦЁР АТРЫМАЎ ЗАДАНИЕ...

## ...УЗЯЦЬ ТЭЛЕВІЗАР НА ПРАКАТ

**КА**ЛІСЬЦІ ДАЎНО (многія ўжо нават забыліся пра ўсе цяжкасці «застойнага» жыцця і захавалі ў памяці выключна светлы вобраз развітога сацыялізма) каларыстычныя тэлевізары былі прадметам раскошы. Купіць іх маглі далёка не ўсе: не толькі з-за дарагоўлі, але і з-за адсутнасці іх на прылаўках магазінаў. Вось тады, падлічыўшы ўсе плюсы і мінусы, наша сям'я ўзяла тэлевізар на пракат. Апарат быў новы, год карыстання абыходзіўся ў 120 рублёў.

Вядома, знайшоўшы 600—700 рублёў, мы маглі б купіць свой уласны тэлевізар. Але не было ўпэўненасці, што ён не сапсуецца на 2-і дзень пасля заканчэння тэрміну гарантыі.

Атэлье пракату засталіся непакінутымі па сённяшні дзень: у часовае карыстанне можна ўзяць многае, акрамя, хіба што прадуктаў харчавання і сродкаў асабістай гігіены. Праўда, цяпер прычынай для звароту да паслуг пракату з'яўляецца ці адсутнасць у рэзерве буйной сумы грошай, ці асаблівы стан душы (некаторыя людзі не схільны да аседлага ладу жыцця і стараюцца не абзаводзіцца буйнагабарытнай маёмасцю). Але ніяк не адсутнасць тавараў у дзяржаўным і прыватным гандлі — з гэтым, дзякуй Богу, усё ў парадку.

А можа, браць рэчы на пракат усё яшчэ выгадна? Паспрабуем у гэтым разабрацца, але спачатку — аб агульных правілах работы служб пракату.

Для таго, каб узяць рэч на пракат, трэба мець пры сабе, акрамя грошай, пашпарт з прапіскай у дадзенай мясцовасці ці пасведчанне асобы (для ваеннаслужачых). Пасля афармлення абавязацельства — квітання з подпісамі наймальніка (г. зн., нашай з вамі) і прыемшчыка не спяшаючыся грузіць жаданы прадмет на аўтатранспарт (апошні

ёсць у атэлье, але перавозку аплачвае наймальнік). Прыёмшчык абавязаны правесці справунасць аграгата, каб дома вас не чакала расчараванне і паўторны візіт у атэлье не трывожыў душу. Такая ж праведка справунасці ажыццяўляецца пры вяртанні рэчы, але цяпер прыемшчык аб ёй наўрад ці забудзецца. Аперэ абавязана ліквідаваць нясправунасць ці замяніць апарат, які сапсаваўся, за свой кошт, акрамя выпадкаў узнікнення нясправунасці па віне наймальніка (цікава, якім чынам і наколькі правільна ўстанаўліваецца першапрычына паломкі?).

Наймальнік павінен: не пашкодзіць, не згубіць, вярнуць прадмет у камплекце, у пэтрэбны час, у патрэбнае месца, з захаванай пломбай. Як бачыце, усё вельмі проста.

Часцей за ўсё бяруць на пракат дарагія прадметы бытавой тэхнікі, якімі карыстаюцца штодзённа: тэлевізар, халадзільнік, радзей — пральную машыну. У салоне пракату «Калі ласка» мы пацкаваліся расцэнкам на аказваемыя паслугі. Аплата вельмі спрашчана: ёсць фіксаваная цана за адны суткі карыстання, якую памнажаюць на замоўленую наймальнікам колькасць дзён пракату. Ніякіх скідак пра працяглым тэрміне пракату не існуе.

Такім чынам, на пракат можна ўзяць халадзільнік марак «Мінск», «Саратаў», «Снайг»: ад 2000 да 45.000 рублёў за суткі. Раз-

бежка ў цане абумоўлена аб'ёмам, навізнай мадэлі, а значыць, коштам халадзільніка. У наяўнасці меліся толькі пральныя машыны «Малютка», адны суткі пракату якіх каштуюць 1500 рублёў. Каларыстычны тэлевізары «Гарызонт», «Віцязь», радзей — «Электрон» даюцца ў часовае карыстанне па цане 2200—5000 рублёў за суткі (зноў жа, у залежнасці ад кошту апарата). Аднадзённы пракат чорна-белых тэлевізараў абыходзіцца ў 900—2800 рублёў.

Сам па сабе кошт пракату таго ці іншага прадмета не ўяўляе асабліва цікавага, тым больш, што пра цэны можна даведацца, набраўшы нумар тэлефона любога атэлье. Куды важней ведаць умовы пракату і быць дасведчаным у сэнсе яго мета-згоднасці.

Параўноўваючы кошт пракату і кошт пакупкі прадмета можна толькі для аналагічных мадэляў, што цяжка, таму што атэлье не могуць абнавіць увесь свой асартымент. І тым не менш, калі ўзяць максімальны кошт пракату, напрыклад, каларыстычнага тэлевізара — 5000 рублёў — і памножыць яго на 365, то атрымаем 1.825.000 рублёў за год. Такім чынам, за 2 гады карыстання тэлевізарам з атэлье пракату вы выплачваеце кошт новага тэлевізара «Гарызонт» у дзяржаўным гандлі (не кажучы ўжо пра прыватны).

Вольга СТАЎРОЎСКАЯ.

## Леаніл РАЗЛАДАЎ малюе на тэму дня



## ВЫПІЎ, ПАТАНЦАВАЎ, ПАБІЎСЯ...

Добрымі намерамі выбрукаваны шлях у пекла. Справядлівасць гэтага назірання яшчэ раз могуць пацвердзіць у Магілёве, дзе гарвыканком, каб наладзіць адпачынак мясцовай моладзі, вырашыў па выхадных і святочных днях арганізаваць на адной з галоўных плошчаў горада дыскатэкі.

Аднак з-за пераадольнай любові магілёўскіх тынэйджэраў да моцных напояў эксперымент, відавочна, не атрымаўся. Дастаткова сказаць, што лік затрыманых міліцыяй нецярпелых танцораў з незайздорнай стабільнасцю ішоў на дзесяткі. А неўзабаве справа дайшла да масавых боек. Таму вынік быў лагічным — распараджэннем мэрэй правядзенне дыскатэкі на свежым паветры спынена.

Сяргей ГРЫБ.

## ВЭКСАЛЬ ВЫРАШАЕ ПРАБЛЕМУ НЕПЛАЦАЖОЎ

**П**АВОДЛЕ ДАНЫХ Мінгарвыканкома, амаль усе прадпрыемствы горада зведваюць цяпер значны фінансавы голод. Асабліва вострым ён робіцца, калі прадпрыемства трапіць у пастку неплацяжоў. Намеснік старшыні Мінгарвыканкома Мікалай Пацкевіч назваў вельмі трывожныя лічбы. Толькі за электраэнергію па г. Мінску неплацяжы склалі 1 трлн. 100 млрд. рублёў, за газ яны роўныя 100 млрд. руб. Нядоімка па падатках складае больш як 500 млрд. руб., у тым ліку калі 100 млрд. руб. — у мясцовым бюджэце.

У гэтым выпадку, на думку гарадскіх уладаў, значную дапамогу можа аказаць сістэма вэксальных разлікаў як спосаб развязкі неплацяжоў. Працягласць жыцця вэксалі не больш як 90 дзён. А калі ўлічыць, што першы вэксаль пачаў працаваць у Мінску 6 лютага — значыць можна падводзіць вынікі работы за 3 месяцы. На сённяшні дзень у вэксальным абарачэнні прынялі ўдзел 188 прадпрыемстваў горада. У якасці эмітэнтаў выступілі 16 прадпрыемстваў. Яны выпусцілі вэксалі на агульную суму 19 млрд. 740 млн. руб. У выніку свайго руху вэксаліям удалося «развязаць» неплацяжы на суму 154 млрд. руб.

Асаблівае гэтае вэксальнае сістэмы — у яе поўнай кіруемасці, дзе не дапускаецца свабоднага хаджэння вэксалі ў эканамічнай

прасторы. Прадугледжваецца зрабіць яго абсалютна ліквідным. Кіруе вэксалем страхавая кампанія, якая папярэдне разлічвае шлях яго праходжання. Калі вэксаль робіць адзін абарот, ён абыходзіцца прадпрыемству, якое яго выпусціла, у 35,5 працэнта гадавых. Але пры павелічэнні абаротаў працэнтная стаўка змяншаецца. Прадпрыемства Мінскбуд выпусціла вэксаль на суму 1 млрд. рублёў, а змагло пагасіць 4 млрд. 100 млн. рублёў неплацяжоў. Такім чынам, для іх працэнтная стаўка складала 2,5 працэнта гадавых. Вэксаль-рэкардсмен праходзіць за час свайго жыцця больш як 20 індасаментаў. Вэксальнае абарачэнне цяпер знаходзіцца на стадыі свайго станаўлення.

Аднак ужо сёння сталічныя ўлады плануць да канца года развязаць гэтым спосабам неплацяжоў не менш чым на адзін трыльён рублёў. Цяпер, дзякуючы ўкараненню вэксальных разлікаў, мэрэя Мінска змагла прафінансаваць такія галіны, як ахова здароўя — на суму 5,6 млрд. руб., упраўленне транспарту — 7,9 млрд. руб., будаўніцтва метрапалітана — 3,1 млрд. руб., народная адукацыя — 2,4 млрд. руб. За спажываемую электраэнергію плацяжы склалі 14,2 млрд. руб.

Цяпер яшчэ дзве вобласці — Брэсцкая і Гомельская — вырашылі ўвайсці ў сістэму вэксальнага абарачэння, што дасць магчымасць стварыць больш шырокую сетку ўзаемаразлікаў.

Сяргей КУРКАЧ.

## КРЫМІНАЛ

## НА МАШЫНЕ — ЗА ВЕПРАМ

**П**РАЦЯГВАЕЦА браканьерства, забруджванне навакольнага асяроддзя. У той жа час праваахоўныя органы дапускаюць збоі ў барацьбе з парушэннем адпаведнага заканадаўства. Аб гэтым сведчаць вынікі праверак, праведзеных Мінскай прыродаахоўнай пракуратурай. Многія адміністрацыйныя матэрыялы і крымінальныя справы, па якіх вінаватых прыцягваюцца да адказу за незаконнае паляванне або незаконны занятак рыбным промыслам, праводзяцца, мякка кажучы, на недастаткова прафесійнальным узроўні. Напрыклад, работнікамі Шацкай паліцэйскай гаспадаркі ва ўрочышчы «Вараніцкае балота» былі затрыманы жыхары г. Старыя Дарогі Г. Хмелёў, В. Лычоў, Н. Мядзведзь, А. Сушэня, А. Сасноўскі. Пры сабе затрыманыя мелі 4 ружкі, у кузаве аўтамабіля знаходзілася туша забітага дзіка. У Пухавіцкім РАУС затрыманыя растлумачылі, што ва ўрочышчы выехалі паганяць кабаную, якія наносілі шкоду пасадкам бульбы на палях саўгаса «Слуцкі». Для большага поспеху справы ездзілі на аўтамабілі «УАЗ-452» з яшчэ дзюмою спецыяльна прыстасаванымі фарамі, падключанымі да аўтамабільнага акумулятара. Праследуючы жывёлу, зразу-

мела ж, стралялі, і даволі вынікова. Правеўшы далейшую праверку па матэрыялах, работнік Слуцкага ГРАУС у званні капітана вынес пастанову аб адмове ва ўзбуджэнні крымінальнай справы, скалаўшы толькі адміністрацыйныя пратаколы.

Сваё рашэнне матываваў тым, што, аказваюцца, парушальнікі адстрэльвалі дзікіх кабанцоў «не для асабістых патрэб, а з мэтай знішчэння жывёл, якія наносіць шкоду пасевам». Вядома, звычайная адгаворка з мэтай прыхавання самае звычайнае браканьерства. Пракуратурай адменена гэта пастанова і ўзбуджана крымінальная справа па прыметах злачынства, прадугледжанага ч. 2 арт. 163 КК Рэспублікі Беларусь (незаконнае паляванне), дзе санкцыя прадугледжвае пазбавленне волі тэрмінам да 3 гадоў.

Або ўзяць другі прыклад Уздзенскай РАУС была ўзбуджана крымінальная справа па факту незаконнага адстрэлу двух аленяў і дзікага кабана ў Літоўскім лясніцтве. Узбуджана крымінальная справа. Аднак дапытаны былі толькі два егеры, якія выяжджалі на месца здарэння. З іх тлумачэнняў вынікае, што сляды злачынцаў прынялі да вёскі Зяньковічы. Незразумела, чаму не апытаны ні адзін з жыхароў вёскі, дзе практычна ўсе

ведаюць, хто любіць «папаляваць».

Як сведчаць матэрыялы пракурорскіх праверак, крымінальныя справы гэтай катэгорыі ў многіх выпадках не раскрываюцца з-за істотных упущэнняў у правядзенні аператыўна-следчых дзеянняў з боку міліцыі, недапрацовак егерскіх службаў.

Егерам Івянецкага лясніцтва В. Бубенан у Валожынскім лясгасе быў устаноўлены факт незаконнага адстрэлу дзікага кабана. Там жа знаходзіліся пяцёра паліцэйскіх, якія адмовіліся прад'явіць дакументы.

Адышоўшы ад паліцэйскіх, егер у кіламетры ад іх выявіў дзве аўтамашыны маркі «Масквіч» і «УАЗ». У ходзе следства ўстаноўлены ўладальнікі гэтых аўтамашын, якімі аказаліся работнікі праваахоўных органаў. Аднак па незразумелых прычынах гэтыя ўладальнікі Бубенан для апазнання прад'яўлены не былі. А раптам пазнаў бы...

Браканьерства сёння набыло такі размах, што яно становіцца сацыяльна небяспечнай з'явай. А тым больш, калі ў гэтай справе ўдзельнічаюць самі «заказнікі», тыя, хто па абавязку службы павінен ахаваць усенароднае дабро.

Аляксандр ТАРАНАЎ, старшы памочнік Генеральнага пракурора, старшы саветнік юстыцыі.

## СІНДРОМ ВЯРТАННЯ?

У апошні час невялікі гарадок Паставы на Віцебшчыне перапаўняюць чуткі пра вельмі хуткае вяртанне. Аб чым жа ідуць размовы?

У свой час Паставы былі адным з буйнейшых і, відаць, самых засакрэчаных ваенных гарнізонаў мілітарызаваанай тады Беларусі. Тут размяшчаліся ракетная дывізія войскаў страцічнага прызначэння, верталётная часць пры ёй, два авіяцыйныя палкі знішчальна-штурмавой авіяцыі, часці проціпаветранай абароны... Пэралік можна прадоўжыць.

Што азначала гэта для жыхароў гарадка? Не толькі пастаянны роў рухаючай магутных самалётаў над галавою, не толькі нябачную, але страшную небяспеку таго, што побач знаходзіцца ядзерная зброя, не толькі ўвогуле празмерную прысутнасць вайскоўцаў. Сотні маладых людзей ішлі служыць у вайсковыя часці прапаршчыкамі і сяржантамі, сотням цывільных знаходзілася праца, крамы гарнізона на ваенгандлю былі нашмат багацейшыя, чым у спажаўкааперацыі. Былі свае выгады і ў мясцовага кіраўніцтва.

Але прыйшла перабудова з ўсімі яе наступствамі. Першай адправілася ў Расію ракетная дывізія, потым адзін з авіяпалкоў, які быў прызнаны расійскім (дарэчы, некаторы яго лётчыкі ваююць цяпер у небе Чачні). Неўзабаве і другі авіяполк, прызнаны беларускім, быў расфарміраваны. Такім чынам, засталіся ад буйнога ваеннага гарнізона, дзе па ўсіх «чырвоных» святках праходзіў ваенны (і немалы) парад, як кажуць, рожкі ды ножкі. Некалыкі зусім нязначных падраздзяленняў ды шпіталь, што падпарадкавалі пагранічнікам.

І вось пайшлі ўпартыя чуткі, што расійскія войскі будуць вяртацца. Падставы для гэтага з'явіліся ў людзей найперш з паведамленняў аб палітычных падзеях, прынамсі беларуска-расійскіх зносінах. Адназначна можна сказаць, што ў большасці людзей гэтыя чуткі выклікаюць пачуццё задавальнення. Падзеі знікнення гарнізона зрабілі сотні людзей беспрацоўнымі, разлучылі сотні сем'яў. Яшчэ і сёння многія і многія афіцэры прыязджаюць з Расіі сюды, каб правесці сям'ю.

Не будзем абмяркоўваць ні асаблівасцей людской псіхалогіі, ні тым больш аспектаў ваенна-палітычных.

А ці ёсць куды вяртацца? База ракетнай дывізіі была літаральна расшукманая яшчэ ў працэсе гэтага сляйнага вываду. Пабудовы стаялі без акон, адбівалася плітка, зрываўся шпалеры. Былі і больш «прамысловыя» падыходы: кранамі выдзіраліся пліты з бетонных дарог. Ну а пра шахты для ракет і гаварыць няма чаго — тут аўтагенам распілоўваліся ўваходы і медзь (на продаж літоўцам) выдзіралася да самых глыбін. Недзе для гэтага прыганяліся нават магутныя помпы, бо ў шахтах была вада.

Сёння ў гарадках дывізіі камерцыйныя і некамерцыйныя прадпрыемствы нешта спрабуюць рабіць. Але і ў тых, і ў другіх не хапае грошай.

Горкі вопыт вываду ракетнай дывізіі ўлічылі пры вывадзе авіяпалкоў. На аэрадроме, адным з лепшых на Беларусі, пакінута камендатура, якая ў асноўным займаецца тым, што ахоўвае частку аб'ектаў. Астатнія перадаюцца гораду. Ды трэба ўлічыць і тую акалічнасць, што суседні, літоўскі бок супакоўся ў сваіх міждзяржаўных захадах толькі тады, калі аэрадром пакінуў апошні самалёт. Занадта блізка да іхняй мяжы.

Але ўспамінаюцца, што і вывад войскаў спачатку быў толькі чуткамі.

Алесь КАСЦЕНЬ.



## Пастанова Вярхоўнага Савета Рэспублікі Беларусь

**АБ СТАРШЫНІ ЧАСОВАЙ КАМІСІІ  
ВЯРХОЎНАГА САВЕТА РЭСПУБЛІКІ  
БЕЛАРУСЬ ПА ФАКТУ ЗАТРЫМАННЯ  
ПРАВАХОЎНЫМІ ОРГАНАМІ ДЭПУТАТА  
ВЯРХОЎНАГА САВЕТА РЭСПУБЛІКІ  
БЕЛАРУСЬ ЗНАЎЦА П. К.**

Вярхоўны Савет Рэспублікі Беларусь паста-  
наўляе:

1. Выбраць старшынёй часовай камісіі Вярхоўнага Савета Рэспублікі Беларусь па факту затрымання 26-27 красавіка 1996 года правахоўнымі органамі дэпутата Вярхоўнага Савета Рэспублікі Беларусь Знаўца П. К. Грыба Мечаслава Іванавіча — дэпутата Вярхоўнага Савета Рэспублікі Беларусь ад Дзяржаўскай выбарчай акругі № 129 Гродзенскай вобласці.

2. Пракуратуры Рэспублікі Беларусь, Міністэрству ўнутраных спраў Рэспублікі Беларусь, Камітэту дзяржаўнай бяспекі Рэспублікі Беларусь, іншым дзяржаўным органам і службовым асобам аказваць садзейнічанне ў дзейнасці камісіі.

3. Справаздачу аб дзейнасці камісіі прадставіць Вярхоўнаму Савету Рэспублікі Беларусь да 1 ліпеня 1996 года.

**Старшыня Вярхоўнага Савета  
Рэспублікі Беларусь С. ШАРЭЦКІ**  
29 мая 1996 г., г. Мінск.  
№ 329-ХІІ

## ДЗЯРЖАВА ЎЗМАЦНЯЕ КАНТРОЛЬ ЗА АБАРАЧЭННЕМ КАШТОЎНЫХ ПАПЕР

Рэгістрацыя здзелак з дзяржаўнымі каштоўнымі паперамі і каштоўнымі паперамі Нацыянальнага банка на другасным рынку павінна праводзіцца ў адным месцы — да такой высновы прыйшлі Міністэрства фінансаў і Нацыянальны банк. Гэтым месцам абраны дэпазітарый Міжбанкаўскай валютнай біржы, гаворыцца ў тэлеграме, якая пайшла на банкаўскую сістэму за подпісамі намесніка міністра фінансаў А. Талава і першага намесніка старшыні праўлення Нацбанка М. Корбута.

Цяпер уладальнікі вышэйпамянятых папер абавязаны рэгістраваць свае здзелкі незалежна ад месца іх правядзення ў дэпазітарый МВБ. Калі ж здзелкі адбыліся на фондавых біржах, апошнія іх рэгіструюць на МВБ. Рэгістрацыя павінна праводзіцца на працягу не пазней аднаго працоўнага дня, што ідзе за днём заключэння здзелкі.

Такі парадак рэгістрацыі здзелак павінен узмацніць кантроль за абарачэннем каштоўных папер на другасным рынку. Такую мэту і ставяць перад сабой Нацбанк і Мінфін. Ну і, разумеюцца, на выбар месца рэгістрацыі паўплывала змена статусу МВБ, якая стала дзяржаўнай установай і была пераведзена ў распараджэнне Нацыянальнага банка.

**Віктар КУМ.**

## АРМІЯ ВЫХОДЗІЦЬ З ЖЫЛЛЁВАГА ТУПІКА. АЛЕ ДАВОЛІ ПАВОЛЬНА...

У беларускай арміі па-ранейшаму вострая жыллёвая праблема. На 1 студзеня бягучага года 9472 афіцэры і прапаршчыкі не мелі жылля (амаль кожны чацвёрты).

Асноўнай крыніцай фінансавання жыллёвага будаўніцтва для арміі быў і застаецца бюджэт. У мінулым годзе на гэтыя мэты ваеннаму ведамству планаваліся асигнаванні ў памеры 216,86 млрд. рублёў. За кошт гэтых сродкаў, дадатковых крыніц фінансавання (ад рэалізацыі тэхнікі і ўзбраення), дапамогі ўрада ФРГ намячалася ўвесці 1811 кватэр. Аднак рэальнасць такая, што з бюджэту паступіла толькі 54 працэнты ад запланаванай сумы, гэта значыць 117,425 млрд. рублёў. Ва ўмовах інфляцыі гэта дало магчымасць пабудавать і здаць 17 жылых дамоў на 1192 кватэры, у тым ліку 37 кватэр — па долевым ўдзелу з выканкамамі мясцовых Саветаў, адзін жылы дом на 71 кватэру — за кошт сродкаў ЖСК, 411 кватэр — сіламі іншафірмаў на сродкі Германіі.

Вялікія надзеі ўскладаліся на кароткатэрміновую жыллёвую праграму, прынятую кіраваннем ваеннага ведамства. Яна мела на ўвазе будаўніцтва не толькі за кошт бюджэту, але і актыўнае развіццё ЖСК, удзел пачынаючых інвестараў у долевым будаўніцтве па дагаворных цэнах, прыцягненне грашовых сродкаў ваеннаслужачых. І хоць з-за неда-  
статковага бюджэтнага фінансавання поўнасць

цью рэалізаваць праграму не ўдалося, яна дала магчымасць многім бескаватэрным прапаршчыкам сваё становішча. У параўнанні з 1993 годам колькасць людзей на атрыманне жылля зменшылася больш чым на 1800.

На жаль, няма падстаў для аптымістычных прагнозаў і ў гэтым годзе. Запланавана ўвесці 23 дамы на 1859 кватэр, у тым ліку 1 дом ЖСК на 144 кватэры, 85 кватэр па долевым ўдзелу з выканкамамі мясцовых Саветаў. Аднак ужо сёння рэальнасць выканання гэтых планаў выклікае сур'ёзныя сумненні. З 317 млрд. рублёў, якія запатрабавала ваеннае ведамства на будаўніцтва жылля, выдзелена толькі 130 млрд. рублёў. А рэчаіснасць, на жаль, такая, што за пяць месяцаў бягучага года з бюджэту паступіла ўсяго толькі 17 млрд. рублёў. Вядома, гэта адбылася на тэмпах будаўніцтва, у выніку нават амаль гатовыя да ўводу аб'екты могуць быць «замарожаны» да лепшых часоў. А ваенным, многія з якіх па 5—10 гадоў не маюць свайго кутка, прыйдзецца набрацца цяплення.

**Генадзь ХУДЗІНСКІ,**  
прэс-служба Міністэрства абароны.


## ДАКЛАД, ЯКІ ПРЕЗЕНТАВАЛІ АДНАЧАСОВА АМАЛЬ ВА ЎСІХ КРАІНАХ СВЕТУ

29 мая амаль ва ўсіх краінах зямнога шара адбылася прэзентацыя Сусветнага даклада па бедствах у свеце 1996 года, які выдадзены Міжнароднай федэрацыяй таварыстваў Чырвонага Крыжа і Чырвонага Паўмесяца.

Старшыня прадстаўніцтва Міжнароднай федэрацыі таварыстваў Чырвонага Крыжа і Чырвонага Паўмесяца на Беларусі, Украіне і Расіі Бен Хофман адзначыў, што гэты даклад з'яўляецца найважнейшым гадавым аглядам бедстваў ва ўсім свеце, а таксама даведнікам для гуманітарных арганізацый, прадстаўнікоў улады краін.

Даклад па бедствах у свеце 1996 года прагназіруе, што колькасць людзей, якія пакінулі свае родныя мясціны (а іх ужо мільёны), падвоіцца на працягу будучага дзесяцігоддзя.

Міжнародная федэрацыя, што мае нацыянальныя таварыствы ў 169 краінах свету, дзе працуе персанал у колькасці 274 тысячы чалавек, а таксама 128 мільёнаў валанцёраў (добраахвотнікаў, якія грошай за сваю працу не атрымліваюць), штогод затрачвае 120 мільярдаў долараў на аказанне гуманітарнай дапамогі звыш 200 мільёнам пацярпеўшых ва ўсім свеце. Таварыства Беларускага Чырвонага Крыжа, якое стала паўнапраўным членам федэрацыі ў лістападзе мінулага года, сумесна з Мінскім прадстаўніцтвам Міжнароднай федэрацыі рэалізуе шэраг праграм. Адна з іх — Чарнобыльская, якая праводзіцца адначасова і на Украіне, і ў Расіі. У межах праграмы штогод атрымліваюць дапамогу каля 60 тысяч жыхароў трох краін, выдзяляецца звыш 1 мільёна долараў ЗША. Закончылася праграма вакцынацыі супраць дыфтэрыі, рэалізоўваецца праграма



патранажных сясцёр (аказанне дапамогі адзінокім нямоглым людзям), праграма навучання аказанню першай дапамогі.

**Жанна КАТЛЯРОВА.**

**На здымках:** Старшыня прадстаўніцтва Міжнароднай федэрацыі Чырвонага Крыжа і Чырвонага Паўмесяца ў Беларусі, Украіне і Расіі Бен ХОФМАН прадстаўляе Сусветны даклад.

**Фота Яўгена ПЯСЕЦКАГА.**

## КРЫМІНАЛ

### НЕСТАНДАРТНЫЯ ЗАБОЙСТВЫ

Канец вясны адзначаны ў Магілёўскай вобласці серыяй забойстваў, якія можна аднесці да ліку беспрэцэдэнтных.

У Крычаве васьмікласнік засек бацьку. Адбылося гэта ў час спрэчкі, калі бацька спрабаваў «выхоўваць» сына. І той, і другі знаходзіліся ў нецвярозым стане. Юнак, аднак, аказаўся спрытнейшым, схпіў сякера, а затым і нож. Труп сваёй у хляве, асядлаў татаву машыну і ўсю ноч катаўся. Раніцай заявіў родзічам і міліцыі, што, маўляў, знайшоў забітага бацьку.

Між іншым, маладога забойцу раней ужо судзілі за крадзяжы. Маці зараз знаходзіцца ў турме. Таксама была скапаная на чужое.

**Васіль ЛЕЎЧАНКА.**

### ЛЮБОЎНЫ ЗАПАЛ САГНАЛА... РЫДЛЁЎКАЙ

Разгарачаная спіртнымі напоямі кампанія маладых людзей адной з вёсак Касцюковіцкага раёна далейшае сваё байленне часу без жанчын ужо не ўяўляла.

З гэтай мэтай яна і накіравалася да хаты маладой аднасяльчанкі, якая жыла адна. Аднак апошняя ў 2 гадзіны ночы пуская ў хату «донжунаў» адмовілася. Але хлопцам яе довады падаліся малапераканаўчымі, і кампанія стала ламацца ў дзверы. Паколькі і тут іх чакала расчараванне — спроба ўвайсці з параднага ўваходу не ўдалася — адзін з юнакоў вырашыў прабрацца да незгаворлівай дзяўчыны праз акно. Але быў спынены двума ўдарамі рыдлёўкі. З пералома патылічнай косці і чэрапна-мозгавай траўмай пацярпеўшы быў дастаўлены ў бальніцу, дзе праз некалькі гадзін, не апытомнейшы памер.

**Віктар КУПРЭУ,**  
прэс-група УУС Магілёва.

## НАДВОР'Е

Сёння ўдзень па рэспубліцы чакаецца пераменная воблачнасць, месцамі ў Гродзенскай, па паўночнаму захаду Мінскай і Віцебскай абласцей пройдуць кароткачасовыя дажджы, навалыніцы. Тэмпература паветра ў Магілёве — 23—25, Мінску, Віцебску, Гомелі, Гродне — 24—26, Брэсце — 26—28 градусаў цяпла.

У наступныя двое сутак: 5-га — месцамі кароткачасовыя дажджы; 6-га — без ападкаў. Тэмпература ўначы — 6—11, 5-га на паўднёвым усходзе да 14, ўдзень — 18—23 градусы цяпла.

### МЕДЫЦЫНСКІ ПРАГНОЗ НАДВОР'Я НА 4 ЧЭРВЕНЯ

Надвор'е вызначыцца полем павышанага атмасфернага ціску. Утрыманне кіслароду ў паветры будзе ніжэй за сярэднія шматгадовыя даныя. У такіх умовах метэазаалежныя хворыя з сардэчна-сасудзістай паталогіяй і захворваннямі дыхальнай сістэмы могуць адзначыць пагаршэнне самаадчування.

У мэтах прафілактыкі рэкамендуецца панізіць фізічную актыўнасць, часцей праветрываць памяшканні, рэгулярна прымаць лекавыя прэпараты, прызначаныя ўрачом.

**Антаніна КАРОЗА,**  
навуковы супрацоўнік БелНДІ кардыялогіі.

## ЭКАНАМІЧНАЯ СІТУАЦЫЯ ВЫКЛІКАЕ КРАЙНЮЮ ЗАКЛАПОЧАНАСЦЬ...

**З**журналістамі сустрэліся народныя дэпутаты — прадстаўнікі фракцыі «Грамадзянскае дзеянне» ў ВС Станіслаў Багданкевіч, Людміла Гразнова і Павел Дадэнка, якія, па іх словах, наладзілі гэту сустрэчу з тым, каб данесці да грамадскасці сваю крайнюю заклапочанасць сітуацыяй у эканоміцы, а таксама апошнімі крокамі з боку ўлады, яе грубым умяшаннем у эканоміку.

Яны ж распаўсюдзілі адпаведную заяву. Выступаючы перад журналістамі, С. Багданкевіч (кіраўнік фракцыі ў ВС і старшыня Аб'яднанай грамадзянскай партыі) назваў цяперашнюю эканамічную сітуацыю аржыкрызіснай, ён таксама зазначыў, што рэспубліка ідзе да поўнага фінансаванага банкруцтва. Найперш непрымальным з'яўляецца тое, што яна па выніках першага квартала мае велізарны дэфіцыт у знешнегандлёвым балансе — каля 500 мільёнаў долараў (гэта сума перакрывае суму дэфіцыту за ўвесь мінулы год)... Па словах С. Багданкевіча, не было раней і такіх празмерных кредитных уліванняў Нацыянальнага банка ў эканоміку, як цяпер 2,5 трыльёна рублёў. Гэта, на яго думку, — патэнцыйная інфляцыя. Рэзкае непрымальнае выклікала ў яго і такая стараннасць, якую выказалі нашы, па яго сло-

вах, кіраўнікі «чаго жадаеце?» у сувязі з вядомым указаннем забяспечыць прырост вытворчасці. У выніку прадукцыя пакладзена на склад, і яе там стала ўжо не на 7 трыльёнаў рублёў (паводле даных на пачатак года), а на 10 трыльёнаў — па сутнасці, выведзеныя з абароту амерыканскія абаротныя сродкі. Па прычыне адміністрацыйнага валютнага курса, разбурэння міжбанкаўскага валютнага рынку і абмежаванняў у дзейнасці валютнай біржы рэспубліка губляе рынкі збыту, рэзка зніжаецца экспарт, ён становіцца стратным. («Валютныя рэзервы вычарпаны. Колькасць афіцыйна зарэгістраваных беспрацоўных набліжаецца да 200 тысяч чалавек, а скрытнае беспрацоўе з улікам проста прадаў прадпрыемстваў прынамсі ў 10 разоў вышэй». «Даходная частка бюджэту правалена і не пакрывае расходаў» — з заявы фракцыі)...

Пры гэтым, як падкрэсліў С. Багданкевіч, апошнія ўказы Прэзідэнта, якія датычацца банкаўскай дзейнасці і мераў па ўпарадкаванні дзейнасці суб'ектаў гаспадарання, з'яўляюцца пагоршальнымі сітуацыю яшчэ больш.

Робіцца спроба маніпалізаваць банкаўскую сістэму, прычым, па словах С. Багданкевіча, у саветніку Прэзідэнта, няўначай, з'явіліся ілюзіі, што, маўляў, калі захапіць банкі, то ў дзяржавы будуць грошы... Але ж

усе грошы ўкладзены ў крэдытаванне эканомікі, іх у банкаў няма, банкі вымушаны даваць крэдыты, купляць каштоўныя паперы з тым, каб выхыць самім, увогуле, на сённяшні дзень банкаўская сфера стратная, ёй не вяртаюцца выдадзеныя крэдыты... С. Багданкевіч рэзка асудзіў саму спробу падзяліць банкі на добрыя і дрэнныя, разам з тым нагадаў, што ўсе яны пераважную колькасць сродкаў накіравалі менавіта ў дзяржаўны сектар эканомікі. Ён таксама задаў пытанне: як жа быць з падпісаным пагадненнем з Расіяй, у якім гаворыцца аб уніфікацыі эканамічна-прававых актаў, аб узгодненасці крокаў і г. д.? У Расіі ж, як вядома, робяцца крокі зусім іншага кіталу...

Закранаючы Указ аб мерах па ўпарадкаванні дзейнасці суб'ектаў гаспадарання, С. Багданкевіч паставіў яшчэ адно пытанне: ва ўказе гаворыцца аб ліквідацыі суб'ектаў, якія ўжо па выніках фінансаванага года стратныя, але што тады рабіць з 2 тысячамі стратных калгасаў (з 2600, якія маюцца)? Таксама ліквідаваць?.. Вядома ж, значыць ён, гэты ўказ скіраваны супраць паўнага сектара эканомікі, выдадзены з мэтай «прыжучыць» яго... Дарэчы, ужо згодна з інфармацыяй П. Дадэнка, само з'яўленне гэтых указаў прывяло да таго, што многія пачалі пераганяць валюту за межы рэспублікі, і прыкладная су-

ма «ўцёкшай» валюты ўжо складае дзесьці 300 мільёнаў долараў.

Катастрафічнасць сітуацыі (пры адсутнасці ўсялякіх надзей на знешняе фінансаванне) вымагае неадкладных мераў. Фракцыя «Грамадзянскае дзеянне», падкрэсліў С. Багданкевіч, заклікае Прэзідэнта, усіх у парламенце адкласці ўбок усялякія рознагалосі і тэрмінова заняцца эканамічнай сітуацыяй, пры гэтым фракцыя гатова прадставіць адпаведную, распрацаваную ёй праграму...

І ў заключэнне — словы з заявы фракцыі: «Беларусь падышла да той рысы, калі распад эканомікі і фінансаванае банкруцтва могуць стаць немінучымі. Есць толькі два шляхі. Першы — змяненне эканамічнага курсу і пераход да рыначных рэформаў, лібералізацыя эканомікі, стымуляванне прадпрыемстваў і інвестыцый, што стане асновай абнаўлення вытворчасці і стварэння новых месцаў. Другі шлях — пераход да «эканамічнага канцлагера», сістэмы неэфектыўнай, прымусовай працы і картаннага размеркавання».

Можна дадаць тут: другое нам ужо добра знаёма, хоць, увогуле, памяць чалавечая бывае часам надзвычай кароткай.

**Іван БАРАНОЎСКІ.**






### «БІЗНЕС-БЕЛАРУСЬ-96» —

гэта

**КАЛЯ 1000 СТАРОНАК  
КАРЫСНАЙ ІНФАРМАЦЫІ**



Прэзентацыя другога выдання тэлефоннага рэспубліканскага даведніка «Бізнес-Беларусь» днямі адбылася ў Міжнародным адукацыйным цэнтры. Свой прадукт прадставіла сумеснае беларуска-шведскае прадпрыемства «Белфакта».

Першы падобны даведнік СП выдала ў мінулым годзе. І ён хутка разыйшоўся. Асаблівым поспехам даведнік карыстаўся сярод бізнесменаў, менеджэраў прадпрыемстваў розных формаў уласнасці, камерцыйных структур, пачынаючых прадпрыемстваў. Набывалі яго не толькі дэлегацыі, а, скажам так, звычайныя людзі.

Усіх іх зацікавіла велізарная колькасць разнастайнай дэталі, і ўвогуле карыснай інфармацыі ў гэтай тоўстай (амаль у тысячу старонак) кнізе. Нягледзячы на яе ўнушальны аб'ём, знайсці патрэбную даведку даволі проста дзякуючы прадуманай структуры даведніка.

Рабіўся даведнік па ноў-хау, прадставіў ленаму шведскім бокам. Дарэчы, і надрукаваны ён у Швецыі.

«Белфакта» мае намер працаваць і пашыраць выданне даведнячай літаратуры. На чарзе — выпуск даведніка па Мінску і Мінскай вобласці. Восенню пачнецца вялікая работа па збору інфармацыі і рэкламы ў «Бізнес-навігатар-97», які будзе ўтрымліваць важныя даныя аб Беларусі, Расіі, Украіне, Эстоніі, Латвіі, Літве і Фінляндыі.

**Леанід ТУГАРЫН.**

### МЕДЫЦЫНА ХХІ СТАГОДДЗЯ,

або Што такое PİOKAL?

PİOKAL (ПІОКАЛ) — гэта новая простая і надзейная тэхналогія лекавай дапамогі пры цяжкіх хронічных захворваннях, калі неабходна комплексна адрэгуляваць стан арганізма. Гэта лячэнне і дыягностыка арганізма ў адным кавалачку матэрыялу, прыкладзенага да ступні. Цэнтральным звыном новай тэхналогіі з'яўляюцца біяэнергетычныя ўкладышы для ног PİOKAL, якія зроблены з мяккага эластычнага матэрыялу спецыяльнай формы, якія і валодаюць экранізуючай уласцівасцю для рэцэптарна ступняў, закладваюцца ў абытак (або ў іх спіцы). Тэхналогія ўключае строгае выкананне правілаў карыстання ўкладышамі, разуменне зваротных працэсаў у арганізме, веды ўрача, які ўмеў комплексна бачыць праблемы хворага.

З самым папулярным экранам мы сутыкаемся кожны дзень — гэта лютэнка, якое некалі было драгой прывілеяй караляў, паненак, паню. Знайшоўся ў свеце чалавек, які вынайшаў «лютэнка» для рэцэптарна ступняў. Праз 1—10 хвілін у ступнях адчуваецца прыемнае цяпло — эфект экранізуючага ўздзеяння. З гэтай хвіліны пачынаецца дыягностыка і рэабілітацыя. Па карце зон ступні можна вызначыць хворы орган. У каго што баліць, той тое і адлюстроўвае, тое і лечыць. У аднаго — праблемы з сэрцам, у другога — са страўнікам, сном, суставамі, болю, у тым ліку болю душы — у кожнага лячэнне ідзе індывідуальна, незалежна ад узросту. Убачыўшы сябе як у лютэнку, арганізм прыпіша сабе лячэнне значна больш мудрае, чым усе нашы суб'ектыўныя метады і падыходы да яго. Нагам цёпла, адтае душа, супакойваецца нервовае сістэма, вяртаюцца сілы, а ў многіх — страчанае здароўе і надзея. Адбываецца комплексная самарэгуляцыя ўсіх сістэм арганізма. Лепш за ўсё пачынаць насіць ўкладышы PİOKAL летам, у час санаторна-курортнага лячэння, і рэгуляваць энергетыку арганізма, аслабленую і незбалансаваную практычна ў кожнага. Любая хвароба — гэта заўсёды незбалансаваная энергетыка арганізма, правесці карэкцыю якой няма чым. Укладышы дапамагаюць гэта зрабіць не пачобнымі сіламі, а сіламі самога арганізма.

Добрых водгукаў вельмі многа. Захворванні, з якімі звартаюцца пацыенты для лячэння ўкладышамі PİOKAL, ахопліваюць шырокі спектр праблем у арганізме: 8 працэнтаў — хваробы органаў дыхання, 6

працэнтаў — стрававання, 6 працэнтаў — нырак, 35 працэнтаў — сардэчна-сасудзістыя, 1 працэнт — печані, 1 працэнт — хваробы крыві, 5 працэнтаў — рэўматычныя захворванні, 18 працэнтаў — сустаўныя, 5 працэнтаў — хваробы залоз унутранай сакрэцыі, 5 працэнтаў — вегета-сасудзістыя, 1 працэнт — пост-травматычныя, 2 працэнтаў — рухальныя, 1 працэнт — рознае. Рым зварнуў увагу хворых дзяцей з захворваннямі мочапалавой сістэмы, шчытападобнай залозы, закіанямі, запаволеным развіццём, начным энурэзам, нестабільнай нервовай сістэмай, эпілепсіяй.

Тэхналогія PİOKAL простая, можа доўга, гадамі прымяняцца хворым дома і ў стацыянары, служыць у многіх выпадках самастойным спосабам лячэння, у іншых — цудоўным фонам пры комплексным лячэнні, сумяшчальна з прыёмам лекаў, неабходнасць у якіх рэзка змяншаецца. Высокая эфектыўнасць пры штодзённым нашэнні ўкладышаў адзначаецца на працягу 3-4 месяцаў. Затым, пры хронічных захворваннях, лячэнне працягваюць новымі ўкладышамі, старыя перакладаюць у абытак і даношваюць, таму што яны фізічна зношваюцца. Праціпаказаннем з'яўляецца толькі наяўнасць камяню ў арганізме звыш 7-8 мм. Камяні меншага памеру выводзяцца з арганізма без праблем і пры нашэнні ўкладышаў не ўтвараюцца.

Тэхналогія PİOKAL і яе аснова — ўкладышы PİOKAL — не маюць аналага ў свеце. Іх вынайшаў адзіны чалавек у свеце, які выратаваў свае ногі ад ампутацыі і дапамог пазбавіцца ад хвароб мільёнам людзей — Казімеж Пітровіч. У чэрвені выходзіць кніга К. Пітровіча «Лячэнне аднаўленнем інфармацыі», у якой будучы прыведзены сотні прыкладаў лячэння людзей з дапамогай тэхналогіі PİOKAL. Яе можна будзе набыць у цэнтры.

Прадстаўніком PİOKAL у Беларусі з'яўляецца аздараўленчы навукова-практычны цэнтр «АГНІЯ» (Мінск-12, Сурганава, 2, пакой 3а, тэл. 232-44-02; 265-09-06), дзе хворыя кансультуюцца ўрачамі, якія валодаюць тэхналогіяй PİOKAL, інвалідам і дзецям робіцца скідка 30 працэнтаў. Іншагароднім магчыма перасылка, для чаго на цэнтр «АГНІЯ» неабходна напісаць пісьмо з указаннем захворванняў. Мы вышлем умовы перасылкі. Зваротны канверт абавязковы. Укладышы PİOKAL можна набыць у магазінах «Оптыка» Мінска.

### ОРГАНИЗАЦИЯ РЕАЛИЗУЕТ:

- пергамент (производство ФРГ)
  - фляги алюминиевые 38-литровые.
- адрес: г. Молодечно, ул. Городокская, 97. (маслосырбаза). Тел. (8-273) 7-17-54. Тел/факс 7-31-11.

### ПРАДАЕЦЦА

рухавік 1-й камплектнасці да л/а «Масквіч-412».

Тэл. у г. Баранавічы: 2-16-92. (Званіць пасля 20 гадзін).

### ПАСТАЯННА КУПЛЯЕМ на тэрыторыі Рэспублікі Беларусь

**СУХОЕ АБЯСТЛУШЧАНАЕ  
МАЛАКО, КАЗЕІН.**

Звяртацца: г. Вільнюс, 0122-72-19-98, 72-11-05.

### Продаю ШВЕДСКУЮ БЕНЗАПІЛУ

тэл. (017) 227-77-84.

## МАЭСТРА ПЕРАГАВОРАЎ, АБО ЯК АВАЛОДАЦЬ МАЙСТЭРСТВАМ ДЫРЫЖЫРАВАННЯ ХОРАМ АПАНЕНТАЎ

Большасць з нас налёўна лічыць, што ўменне весці перагаворы неабходна выключна дзяржаўным дзеячам, дыпламатам і іншым чыноўнікам высокага рангу. Не называць жа, на самай справе, перагаворамі кухонную «разборку» з жонкай!

«А чаму б і не?» — перачыць аўтарытэты спецыяліст у гэтай галіне, дырэктар амерыканскага інстытута перагавораў Джэрард Нірэнберг у сваёй кнізе «Маэстра перагавораў». На яго думку, да перагаворнага «жанру» можна смела аднесці любое вывясненне адносінаў паміж людзьмі, пакуль справа не дайшла да рукапрыкладства або, яшчэ горш, узброенага канфлікту. Больш таго, аўтар кнігі ўпэўнены, што яго тэорыя дасяг-

нення кампрамісу здольна пазбавіць свет ад войнаў, не гаворачы ўжо пра рознагалосці мясцовага маштабу.

З апошніх Джэрард Нірэнберг асабліва выдзяляе канфлікт на глебе дэлавых узаемаадносін, наладжванню якіх і прысвечана гэта кніга.

«У выніку паспяховых перагавораў выйграюць усе», — сцвярджае аўтар. І самым падрабязным чынам апісвае шлях да дасягнення гэтай мэты. Мы дэдаваем, як рытывацца да сустрэчы з апанентам, як правільна фармуляваць пытанні і адказваць на іх, як «расшыфроваць» мову мімікі і жэстаў...

У раздзеле «Майстэрства задаваць пытанні» прыводзіцца выпадак, калі няправільна растлумачанае пы-

танне каштавала чалавеку жыцця. Гэты армейскі капітан быў казначэем афіцэрскага клуба і час ад часу запускаў руку ў агульную касу. Аднойчы ў гарнізоннай лаўцы да яго падышлі два паліцэйскія. Адзін з іх пакаваў руку на плячо афіцэра: «Капітан, вы не маглі б прайсці з намі?» — «Прашу прабачэння, — сказаў той, — я зараз». Ён выйшаў у мужчынскі туалет і застрэліўся.

Паліцэйскія былі ўзрушаны: яны ўсяго хацелі сказаць, што капітан прыпаркаваў свой «джып» не ў тым месцы.

«Гэты чалавек і сёння быў бы жыў», — рэзюмуе аўтар, — калі б не прадугаэта ўспрыняў звернутае да яго пытанне».

Такія памылкі, вядома, не заўсё-

ды прыводзяць да трагічнага зыходу, але могуць дорага каштаваць не толькі ў пераносным сэнсе. У дэлавых жа перагаворах, як правіла, адстойваюцца чысцейшы матэрыяльныя інтарэсы, якія нярэдка выражаюцца ў сапідных сумах. Існуе дэталёва распрацаваная тэхналогія гэтага працэсу, асвойшы якую, можна смела садаіцца за стол перагавораў.

Дарэчы, рэкамендацыі Джэрарда Нірэнберга спатрэбяцца і тым, хто не збіраецца стаць прафесіянальным «маэстра перагавораў». Гэтыя парадзі эфектыўныя і на бытавым узроўні.

Набыць чарговую навінку серыі «Поле цудаў», якая выпускаецца выдавецтвам «Парадокс», можна ў кніжных магазінах рэспублікі.

## ПРЫВАТНЫЯ АБ'ЯВЫ

### ПРАДАЕЦЦА

- аўтамабіль ЗІЛ-130 пераабсталяваны пад дызель, танна тэл. у Камянцы 2-16-16.
- матэрыялы мінскі, новы халадзільнік «Крыштал» у Докшыцах тэл. (8-257) 24-3-35.
- дом з гаспадарчымі пабудовамі за 2 км ад станцыі Баяры ў зоне паліўнічага запаведніка тэл. у Маладзечне 5-49-39.
- кран КС-3575А на ЗІЛ-133, б/к, экскаватар ЗО-2621, б/к тэл. (8-01592) 2-21-34 пасля 15.00.
- савецкія манеты адрас: 211724, Віцебская вобл., Докшыцкі раён, в. С. Гняздоўка. Буюк В. Н.
- дом з гаспадарчымі пабудовамі ў в. Завароты Глыбоцкага раёна. Звяртацца: Гарадзішча Докшыцкага раёна. Янковіч Я.
- вялікі дом на ўскраіне вёскі ў прыгарадзе г. Жлобіна (ад чыгункі 1,5 км), маецца тэлефон, газ, гаспадарчыя пабудовы. Кошт — 5.200\$ тэл. (0232) 51-11-54.
- дом 67 кв. м, з гаспадарчымі пабудовамі, гаражом, з усімі выгодамі г. Рагачоў, вул. Тэльмана, 52. тэл. (8-239) 2-29-12.
- новы дом з мансардай у Івянцы (60 км ад Мінска) без унутраных работ тэл. (8-293) 34-4-52, вечарам.

- памперсы (Германія) тэл. 220-69-66.
- драўляны дом у в. Братня Гара Браслаўскага раёна. Звяртацца да Вяліка 1. 211983, Віцебская вобл., Браслаўскі раён, в. Анкімавічы.
- піламатэрыялы н/а, плінтус, налічнікі тэл. 252-85-56.
- драўляны дом у райцэнтры Узда. Ёсць тэлефон, газавыя прыладны, сад 10 сотак — за 4.000\$ тэл. (8-218) 55-7-05.
- крэслы паўмяккія з глядзельнай залы па цане 320.000 руб. г. Маладзечна, Прытыцкага, 17 тэл. (8-273) 71-4-52.
- новы 2-этажны драўляны дом для дачы 4,5х5,5 з неабходнымі матэрыяламі — 1300\$ тэл. у Калінавіцкім раёне: 60-2-71.
- дом у вёсцы з гаспадарчымі пабудовамі на ўчастку 0,32 га, за 3 км ад возера Нарач, Мядзельскі раён тэл. (8-297) 56-1-38.

### РОЗНАЕ

- мяняю 2 пакаёвую кватэру ў Ганцавічах на раўназначную ў Брэсце альбо Камянцы тэл. у Камянцы: 2-16-16.
- шукаю добрага гаспадара пудзеля — сімпатычнай ласкавай шасцімесячнай сучкі тэл. у Мінску: 66-42-44 пасля 20.00.
- збіраю незвычайную інфармацыю, якая знаходзіцца па-за Вашым разуменнем. За цікавае — растлумачу. Пісьмы з канвертам накіроўваць: Мінская вобл., Стаўбцоўскі раён, Мікалаеўшчына, Школьная, 41. Аляксандру.

### ЗАПАВЕДЗЬ ЛЮБОВІ

Аднойчы Ісус Хрыстос сказаў тым, што слухалі яго: «Гэта запаведзь Мая: Любіце адзін аднаго, як і я палюбіў вас. Няма любові, большае за тую, як калі хто аддае душу сваю за сяброў сваіх» (Евангелле Яна 15:12,13).

Бог любіць людзей, і Ён хоча, каб ніводзін грэшнік не загінуў. І гэтую любоў Бог выявіў у Ісусе Хрысце. Ісус Хрыстос аддаў сваё жыццё за ўсіх людзей. Ён узяў пакаранне за грахі ўсіх людзей на Сябе. Хрыстос памёр за грахі нашы і ўваскрос для апраўдання нашага. Калі чалавек верай прыме гэтую простую ісціну, паверыць у Ісуса Хрыста і пакаецца (вось кароткая малітва: «Ойча Нябесны! Прабач мае грахі, дай жыццё ў Царстве Тваім Нябесным, прашу ў імя Ісуса Хрыста. Амінь»), то ачысціцца ад грахоў і выратуе сваю душу ад пекла.

Любоў Ісуса Хрыста — найбольшая: Ён аддаў душу Сваю не толькі за сяброў, але і за ворагаў.

**Андрусь ДЫЛЮК**

**участак 10 сотак  
8 км ад г. Смалявічы,  
прыватызаваны — 500\$.**  
Тэл. (8-276) 5-32-20.

**ПРАДАЁМ**  
рухавікі да а/м ГАЗ-24,  
ГАЗ-53, М-412, М-2141 (1,7 л)  
і інш. запчасткі  
ТЭЛ. (0222) 25-00-00.



## НАДЗЕННЕ

**В**ІКТАР АЛЯКСАНДРАВІЧ, пералік вашых вучоных званняў гаворыць сам за сябе: вы — прызнаны аўтарытэт лясной навукі. А вось з чаго ўсё пачыналася, як вы ішлі да кар'еры вучо-нага?

— У навуку радка хто прыходзіць спецыяльна. Тут часта рашаючую ролю адыгрывае выпадок. І ў маім лёсе гэта было не апошнім месцы. З аднаго боку, перад вачымі ў мяне быў добры прыклад: бацька — вядомы вучоны-селекцыянер, маці — батанік, працавалі ў Горацкай сельскагаспадарчай акадэміі, куды я і паступіў пасля заканчэння школы на гідромеліярацыйны факультэт. Правучыўся там два гады і супраць волі бацькоў перавёўся ў сталіцу Беларусі ў лясатэхнічны інстытут. І вось шчаслівы выпадак: ужо са студэнцкіх гадоў я трапіў, як гаворыцца, у добрыя рукі акадэміка Паўла Пракоф'евіча Рагавога (ён, дарэчы, уладжэнец Гомельшчыны), у навуковым гуртку якога займаўся. Потым былі службы ў арміі, работа ў лясаўпарадкавальных экспедыцыях у Сібіры і на Крайняй Поўначы. У час водпуску наведваўся ў інстытут, і Павел Пракоф'евіч рашуча заявіў мне: досыць гуляць, час ужо брацца за сур'ёзную справу. Якую, пытаю я. Паступаць у аспірантуру, бо ты ўжо не хлопчык, а я — не малады. І колькі я ні прасіў яго даць мне адтэрміноўку хача б на год, Павел Пракоф'евіч на гэта не згадзіўся, настаяў на сваім.

— У гэтым, відавочна, праявіліся яго выдатныя якасці: заўважаць таленты, развіваць іх і дапамагаць ім. Дык вось, калі я паступіў у аспірантуру, ён замацаваў за мной свайго лепшага вучня — дацэнта Івана Кірылавіча Блінова, які і накіроўваў мяне ўдзяльна. Я адзін з нешматлікіх аспірантаў, якія дысертцыю напісалі і абаранілі ў тэрмін.

А калі абараніўся і стаў прафесарам, навукай захацеў заняцца ўшчыльную. І мне нечакана прапанавалі (а было гэта ў 1988 годзе) тры месяцы работы на выбар — Масква, Ленінград, Сяврдлоўск. Я выбраў апошні горад, дзе паспяхова прайшоў на конкурс і дзе пад мяне стваралася лабараторыя воднага рэжыму і лясных фітарозных рэгіёнаў краіны. Калі вярнуўся ў Мінск для канчатковага разліку, мяне нечакана выклікалі ў Маскву ў Дзяржкамтэт па лесу, і міністр, акадэмік Аляксандр Сяргеевіч Ісаев, раптам прапанаваў ўзначаліць інстытут лесу ў Гомелі. Я пачаў адмаўляцца.

— Маўляў, радыяцыя, а я ж — не стары яшчэ. А вам у адказ: едзе — партыя загадае! Ці так было, Віктар Аляксандравіч?

— Ды не, зусім не так. Нікага цвёрдага загаду не было. І Чарнобыль мяне не бянэжыў, бо і там, у Сяврдлоўску, побач — Беларуска-атаманная станцыя, і вядомы ўральскі кыштымскі ўзрыў «мірнага» атома быў. Проста, калі гаварыць шчыра, не хацелася мне дырэктарам быць ва ўстанове, дзе ў той час паміж групамі вучоных вяліся сааеасаблівыя лакальныя «войны», адкуль рассяліліся анімікі ў самыя высокія інстанцыі.

— Але ж, нягледзячы на гэта, вы далі згоду ўзначаліць інстытут...

— Даў.  
— Прынялі мяне ў горадзе над Сожам сапраўды надзірачна. Кіраўнікі вобласці павялілі падтрымку ў рабоце, калі яна спатрэбіцца. А калектыву інстытута на альтэрнатыўнай аснове (было тры кандыдаты) абраў мяне дырэктарам, і праз два гады ўжо ніхто з яго супрацоўнікаў анімікі і скарып нікуды не пісаў. Не ўтойваю: мясцовыя ўлады (а так яно і павінна быць) у бакі ад большасці праблем калектыву на першым часе не заставаліся, астатняе ж было за намі.

— Такім чынам, Віктар Аляксандравіч, вы ўзначалілі Беларускі навукова-даследчы інстытут лясной гаспадаркі (так тады называўся інстытут лесу), які апынуўся ў ста дваццаці кіламетрах ад ядзернага рэактара, што выпусціў са свайго нутра страшэннага — джына. І перад вашым калектывам, безумоўна, паўстала задача вельмі адказная і складаная: стаць фарпостам навуковых даследаванняў па радыеэкалогіі лесу. З чаго пачыналі? Чаго дасягнулі?

— Каб адказаць на гэтыя пытанні, неабходна прыгадаць наступнае. Калі ў цэлым планета Зямля пакрыта лясамі на дваццаць сем працэнтаў, дык Беларусь — на трыццаць чатыры. І ніводная дзяржава свету не адчула на сабе такога буйнамаштабнага радыяактыўнага забруджвання іх, як наша рэспубліка. Тут кожны чацвёрты гектар (а гэта амаль два мільёны гектараў) пасыпаны чарнобыльскім попелам, у тым ліку больш як палова лясной плошчы Гомельшчыны.

Дык вось, ужо ў пачатку мая 1986 года Дзяржкамлесам СССР была створана навуковая група, якая правяла шэраг рэканструкцыйных работ па выяўленню радыяактыўнай абстаноўкі ў лясках вакол ЧАЭС. Ад БелНДЛГА ў састаў яе быў уключаны кандыдат навук Іван Булавік, які ўзначаліў у інстытуце радыялагічнае падраздзяленне. Гэтай групой у саставе саюзнай былі распрацаваны першыя папярэднія рэкамендацыі па вядзенню лясной гаспадаркі ва ўмовах радыяактыўнага забруджвання і складзена праграма навуковых даследаванняў у забруджаных радыенуклідамі лясках Беларусі, Украіны і Расіі.

У інстытуце ў той час не было спецыяльнай навуковай лабараторыі і навуковых кадраў, якія б адпавядалі профілю такіх даследаванняў. Таму ўжо праз чатыры месяцы пасля аварыі на ЧАЭС быў створаны сектар радыебіялогіі лесу з некалькіх чалавек. Іх, сапраўды смелых і мужных людзей, хачу назваць пайменна: вышэйпамяненны Іван Булавік, прафесар Віктар Паджаўра, кандыдат навук Леанід Навойчык, старшы інжынер і інжынер Вячаслаў Жукаў і Галіна Пашчанка,

старшыя лабаранты Вольга Мельнікова і Святлана Мажэева.

У той час як насельніцтва эвакуіравалася з 30-кіламетровай зоны, яны выяжджалі ў самыя небяспечныя месцы для правядзення назіранняў за ўплывам радыяактыўных выкідаў на лясныя экасістэмы, для чаго была набыта і асвоена неабходная апаратура, наладжаны кантакты з навуковымі ўстановамі Масквы, Кіева, Мінска і іншых гарадоў.

— Вернемся да ранейшага пытання. Вы ўзначалілі інстытут і...

— Адрасу вызначыў для яго дзве праграмы — мінімум і максімум. А менавіта: усе даследаванні калектыву павярнуць на чарнобыльскую тэматыку і дабіцца таго, каб інстытут стаў інстытутам вышэйшай катэгорыі, якому было б дадзена права на абарону тут кандыдацкіх і доктарскіх дысертаций. Забягаючы наперад, зазначу, што намеранае мы ўжо дасягнулі і працягваем працаваць далей. Дастаткова скажу, што тэматыка радыяактыўных даследаванняў выйшла з рамках сектара лясной радыялогіі і арганічна ўпісалася ў праграмы практычна

прасіўшы для гэтай работы двух супрацоўнікаў з інстытута радыяцыйнай медыцыны.

Такую работу пачалі ў 1989 годзе і атрымалі вельмі цікавыя даныя па накопленню радыенуклідаў ляснымі спецыялістамі розных катэгорый. У прыватнасці, устанавілі, што яны апраменьваюцца ў тры-трынаццаць разоў больш, чым работнікі іншых спецыяльнасцей, якія пражываюць у тых жа населеных пунктах. У выніку гэтага былі распрацаваны санітарныя рэгламенты работ у забруджаных лясках працаўнікамі розных спецыяльнасцей. Гэтыя нашы высновы, якія раней успрымаліся кімнікім лёдаз не ў штыкі, поўнаццю, але толькі летась, пацвердзілі і расійскія вучоныя.


— Гэта і ёсць той прыклад непрыманна вашага пункту гледжання на вынікі ўздзеяння чарнобыльскай радыяцыі на лес навуковымі цэнтрамі?

— На жаль, ён не адзіны, гэты прыклад, бо яшчэ давалася даказаць, што ў рэспубліцы забруджаныя кожны чацвёрты гектар лесу што ён прыняў на сябе ў першыя дні пасля аварыі ў Чарнобылі асноўны ўдар радыяцыі, бо да

## Віктар ІПАЦЬЕЎ:

«Свет прызнаў — беларуская лясная навука знаходзіцца сёння на перадавых пазіцыях.

І гэта — наша перамога»



Інстытут лесу Акадэміі навук Беларусі, які знаходзіцца ў Гомелі, з'яўляецца адзіным спецыялізаваным у рэспубліцы і старэйшым навукова-даследчым інстытутам па лесу ў былым Саюзе. У апошні гады, нягледзячы на работу яго ў складаных умовах, калектыву не толькі не страціў свае кадры і навуковыя школы, але ў 2,5 разы павялічыў аб'ём навуковых даследаванняў, развіў шэраг новых напрамкаў дзейнасці. Сёння працоўнікі інстытута знайшлі прызнанне і вялікую цікавасць у краінах як блізкага, так і далёкага замежжа, таму ў Гомель нязрэдка прывязджаюць іх прадстаўнікі, каб абмяняцца сваімі думкамі па лясных пытаннях і павучыцца ў беларускіх вучоных, пракансультавацца з імі. Нязрэдка гамільчана і самі выяжджаюць за мяжу з навуковымі дэлегатамі, якія зараз успрымаліся там прызна, а раней сустракалі пэўнае неўразуменне, бо ішлі ўразрэз з прынятымі міжнароднымі думкамі па такой важнейшай праблеме, як уздзеянне радыяцыі на лес. Толькі летась яны пабывалі ў Англіі, Аўстрыі, Венгрыі, Германіі, Партугаліі, Швецыі, Фінляндыі і іншых краінах.

У 1989 годзе інстытут узначаліў саракасямігадовы доктар сельскагаспадарчых навук, член-карэспандэнт АН Беларусі Віктар Іпацьеў, аўтар ста пяцідзесяці навуковых прац (у тым ліку пяці манаграфій). Летась ён стаў акадэмікам Расійскай акадэміі сельскагаспадарчых навук, а сёлета на конкурснай аснове выбраны экспертам Арганізацыі Аб'яднаных Нацый па лесу ад усходнеўрапейскіх краін і ў сававіку ўдзельнічаў у міжнароднай нарадзе ў Жэневе па актуальных пытаннях развіцця лесаводства і прыродакарыстання. З ім і гутарыць наш карэспандэнт.

ўсіх лабараторый інстытута.

Пасля распаду Савецкага Саюза перад інстытутам паўстала праблема, у якой сістэме рэспублікі яму функцыянаваць, і з 1992 года ён стаў працаваць у сістэме Акадэміі навук. Мы правялі рэарганізацыю лабараторый, заправілі да сябе шэраг спецыялістаў-ядзершчыкаў, радыёлагаў і радыэхімікаў і выдзелілі чатыры асноўныя блокі даследаванняў, звязаных з Чарнобылем. Гэта дынаміка і характар міграцыі радыенуклідаў у лясных экасістэмах і прагнозы іх размеркавання ў сістэме «Глеба-драўнінныя расліны»; генетычныя вынікі аварыі на Чарнобыльскай АЭС і спецыфіка арганізацыі і вядзення лясной гаспадаркі на забруджаных землях; шляхі зніжэння негатыўнага чарнобыльскага катастрофы ў адносінах да лясных экасістэм і чалавека.

— Я ведаю, што вынікі гэтых даследаванняў былі апублікаваны ў юнэска «Лес і Чарнобыль», якую інстытут выдаў у 1995 годзе.

— Гэта так. Скажу, што падтрымлівана намі ўжо і другая кніга з нашымі навуковымі працоўнікамі. Увагу ж хачу засяродзіць на наступным. Інстытуту давалася вытрымаць сапраўдны бой з навуковымі цэнтрамі былога СССР, Масквы і міжнароднымі арганізацыямі тыпу МАГАТЭ па такіх прынцыповых пытаннях, як лес і радыяцыя. Справа ў тым, што там сцвярджалі: беларускія лясны пачынуць ачышчацца гадоў праз дзесяць, які гэта мола месца на Урале ў час сумна вядомай кыштымскай аварыі. Мы ж на аснове даследаванняў, якія, паўтараю, вялі з самых першых дзён пасля чарнобыльскага трагедыі практычна на ўсёй тэрыторыі рэспублікі, і прычым у комплексе, заяўлялі іншае: лес не ачышчаецца, а наадварот, забруджваецца радыенуклідамі. Гэта намі было сказана афіцыйна ўжо ў 1990 годзе, паўтараю мною ў 1992 годзе ў Обнінску на міжнародным кангрэсе, а ў 1993 годзе — на такім жа кангрэсе ў Партугаліі. Даходзіла да таго, што ішлі на канфлікт са сваім былым міністрам, які не выдзеліў на такія даследаванні, як уздзеянне радыяцыі на работнікаў лесу ці тых, хто жыве там. Іх мы рабілі тайком, за-

васемідзесяці працэнтаў яе затрымаў у сваіх кронах і такім чынам у вялікай ступені блакіраваў распаўсюджванне радыенуклідаў па населеных пунктах і сельскагаспадарчых угоддзях. Калі б лес не з'явіўся на шляху гэтых радыенуклідаў моцным бар'ерам, апошнія наглыталіся б радыяцыі куды больш. Вядома ж, ён ад гэтага вельмі пацярпеў, аб чым сведчыць праведзены намі комплекс даследаванняў.

Так, напрыклад, мы прыйшлі да высновы, што насенне драў хвойных парод, узятае з тэрыторый вялікай шчыльнасці радыяактыўнага забруджвання, дае моцна аслабленыя дрэўцы, якія часцей, чым звычайныя, схільныя да грыбковых ці іншых захворванняў. У іхнім генетычным апарце нават пры невялікім шчыльнасці забруджвання (40 к/кв. м) частата мутацый удвая большая, чым на чыстых тэрыторыях.

Істотныя змены назіраюцца ў колькасных і якасных характарыстыках папуляцый некаторых шкоднай лесу. Так, сярэд усенняў з прыгожай і густой афарбоўкай — няпарнага шаўкапрада — праўда, не ў масавым парадку, але і не адзінакава, сустракаюцца цяпер абсалютна лясныя экзэмпляры, якія ўзнікаюць паўнацэннае патомства не ў стане. А майскія хрушчы ў радыяактыўных лясках змяняюцца і па вазе, і нават па форме.

Усё гэта і іншае нам і даводзілася даказваць, як і тое, што нельга садзіць лес на тых 260 тысячак гектарах, якія на доўгія-доўгія часы выйшлі з сельгасабароты, бо яны хутчэй ачышчаюцца самі, без людзей.

Мы здолелі пераадолець памылковую сусветную думку ўздзеяння радыяцыі на лес. Зараз у праграмах Камітэта еўрапейскага супольніцтва як базавая прынята наша канцэпцыя.

— Віктар Аляксандравіч, а адкуль у вас вось гэты дыплом міжнароднага пажарніка?

— Гэта цікавае пытанне. Чарнобыльская тэматыка інстытута не замыкаецца толькі на даследаваннях уплыву радыяцыі на лес. Калі распаўсюд Савецкі Саюз, у нас не стала арганізацыі, якая б займалася лесатужэннем, а лясны

ж — чарнобыльскія. Паводле даных маскоўскіх вучоных, у час лясных пажараў канцэнтрацыя радыенуклідаў у павялічваюцца ў дзвесце разоў. Створаная ў нашым інстытуце навуковая група распрацавала ўнікальны састаў, які практычна поўнаццю блакіруе агонь у лесе і адначасова мае меляірантныя ўласцівасці. Аналагаў яму ў свеце няма. Дык вось, гады два назад да нас прывязджалі намеснік міністра лясной гаспадаркі Канады і начальнік пажарнай службы ЗША. Яны здзівіліся, што наш раствор, праляжыўшы каля месяца ў лесе, не страціў сваіх вогнетушыльных уласцівасцей, у той час як іхні мой гэты ўласцівасці толькі трое сутак. Прычым і цана нашага (дарэчы, ён выпускаецца на Гомельскім хімізаводзе) куды ніжэйшая, чым амерыканскага. Праз нейкі час з Амерыкі і прыслалі мне гэты дыплом, і ўжо два гады адтуль бясплатна паступае нам часопіс па пажарнай справе, кожны нумар якога каштуе трыста долараў.

— Маркую, у вас маюцца і іншыя «ноу-хау»?

— Ёсць, ёсць яны. Адны — запатэнтаваныя ўжо, другія — яшчэ не. Напрыклад, упершыню ў сусветнай навуцы і лясной практыцы мы можам рэгуляваць паступленне радыяактыўных рэчываў з глебы ў драўнінныя расліны.

— Што гэта азначае?

— Ды тое, што мы ў нашай рэспубліцы маем рэальную магчымасць вырошчваць больш чыстую драўніну ва ўмовах радыяактыўнага забруджвання, што дае ключ да абсалютна новага лесаводства на землях, пакрытых ядзерным попелам.

— Гамільчана добра вядома, што інстытут мае навуковыя напрацоўкі і ў вядзенні радыенуклідаў з арганізма чалавека, умацаванні здароўя людзей...

— У гэтай справе мы распрацоўваем тэхналогіі, даступныя кожнаму чалавеку. Сістэмы тут дзве — антыракавая і нуклідавыводная. Інстытут асвоіў прамысловую тэхналогію ўкаранення ў вытворчасць прамысловага спосабу вырошчвання грыба вешанкі, які распаўсюдзіўся па ўсёй рэспубліцы, і гэтага грыба ўжо вырашчана, у тым ліку і на дахах, тысячы тон.

Спадзяюся, што тое ж самае ў перспектыве будзе і са славытым японскім грыбам сітаке, які ўпершыню сярэд краін СНД мы навучыліся вырошчваць ва ўмовах Беларусі. Прэпараты з яго ў 98 выпадках са ста цалкам блакіруюць ракавыя пухліны, валодаючы, да таго ж, і антыспіроўнымі ўласцівасцямі. Шкада толькі, што ў рэспубліцы доўгі час не маглі знайсці нейкіх пяцідзесяці мільёнаў рублёў, каб зрабіць яго санітарна-гігіенічны аналіз — ні ў Міністэрстве аховы здароўя, ні ў Міністэрстве па надзвычайных сітуацыях. Гэты грыб мы пачалі вырошчваць у аб'яднанні «Карал».

Ускладаем надзею і на не менш знакіты кітайскі чорны грыб, які фільтруе кроў і ачышчае яе ад радыенуклідаў. Яго таксама можна вырошчваць прамысловым спосабам і ў адкрытым грунце. Я звяртаўся да ўрада Кітая, каб стварыць у рэспубліцы новую галіну — прамысловае грыбаводства, што дало б нашаму чалавеку вельмі многае. Скажам, у Чачэрскім і Нараўлянскім раёнах восемдзесят працэнтаў залішняй дозы радыяцыі ў сельскага насельніцтва фарміруюцца за кошт спажывання грыбоў, якія збіраюцца ў лясках. Некаторыя абяцалі ўрада былі, аднак воз, як кажуць, і зараз там.

Супрацоўнікі інстытута ўкараняюць у вытворчасць і тэхналогіі вырошчвання нуклідавыводных сартоў ягад, распрацаваныя імі ж. Сур'ёзным бар'ерам у накопленні радыенуклідаў раслінамі з'яўляецца і супервадаадсарбент, які мы зараз вырабаваем на даследных палях. Але ва ўсіх гэтых работах у нас вялікія цяжкасці, і тут патрэбна дапамога як мясцовых органаў улады, так і рэспубліканскіх. Нас, напрыклад, вельмі хваляюць многія праблемы, якія не вырашаюцца на дзяржаўным узроўні. І справа тут не столькі ў недастатковай зарплате вучоных, колькі ў адсутнасці вельмі патрэбнай для рэспублікі кафедры глебазнаўства ў тэхналагічным інстытуце, падрыхтоўцы маладых кадраў для навукі. Мы, вучоныя, пакутуем таксама ад таго званнага інфармацыйнага голаду. Маю на ўвазе неабходнасць у больш шырокім удзеле ў міжнародных сімпозіумах, вышэйшым міжнародным навуковым часопісам (вышэйпамяненны па пажарнай справе мы самі не маглі б выпісаць за сваёй фінансавай беднасцю), абмен спецыялістамі і г. д. Я ўжо маўчу пра транспарт, які мы ўжо пяць гадоў не атрымліваем, рэактывы, прыборы, абсталяванне, спадчэнае і г. д. Праблем, адным словам, процьма, і калі не змяняцца адносіны да навукі — будзе бяда.

— Відавочна, аднойчы вам абрыдла пераадолець іх і вы, Віктар Аляксандравіч, вырашылі пакінуць Гомель?

— Што вы маеце на ўвазе?

— Ды тое, што летась вам паступіла прапанова ўзначаліць інстытут лесу ў Санкт-Пецярбургу.

— Такая прапанова сапраўды была. Заманлівая прапанова. Па некалькіх прычынах. Ленінградскі навукова-даследчы інстытут лясной гаспадаркі — самы буйны лясны інстытут у свеце, і, разумею, поле дзейнасці там для вучонага вельмі шырокае. Гэта па-першае. Па-другое. Мне ўжо там у прэстыжным месцы, у цэнтры горада, на Кіраўскім праспекце, купілі шыкоўную, за дзевяноста тысяч долараў, кватэру. І ўсё ж я, хача паўгода і думаў аб пераездзе, вырашыў: застануся ў Беларусі. Не люблю гучныя слоў, але зараз скажу: тут я буду патрэбен больш, тут я прынесу больш карысці.

Гутарыў Уладзімір ПЕРНІКАЎ.











## ЗАКОН РЭСПУБЛІКІ БЕЛАРУСЬ

**Аб унясенні змяненняў  
і дапаўненняў у Кодэкс  
Рэспублікі Беларусь  
аб адміністрацыйных  
правапарушэннях**

(Заканчэнне.)

Пачатак на 8-й стар.

42. Артыкул 224<sup>а</sup> выкладзі ў наступнай редакцыі:

«Артыкул 224<sup>а</sup>. Органы па зямельных рэсурсах і землеўпарадкаванню

Органы па зямельных рэсурсах і землеўпарадкаванню разглядаюць справы аб адміністрацыйных правапарушэннях, прадугледжаных артыкуламі 47, 52, 53, 54–56<sup>а</sup>, часткай другой артыкула 142, артыкулам 167<sup>а</sup> гэтага Кодэкса.

Разглядаюць справы аб адміністрацыйных правапарушэннях і накладваюць адміністрацыйныя спаганні ад імя органаў па зямельных рэсурсах і землеўпарадкаванню маюць права:

старшыня Камітэта па зямельных рэсурсах Міністэрства прыродных рэсурсаў і аховы навакольнага асяроддзя Рэспублікі Беларусь і яго намеснікі — штраф на грамадзян у размеры да дзесяці мінімальнага зароботнага плат і на службовых асоб — да пяцідзесяці мінімальнага зароботнага плат; загадчыкі аддзелаў па зямельных рэсурсах і землеўпарадкаванню абласных выканаўчых камітэтаў і іх намеснікі, намеснікі старшын Камітэта архітэктуры, горадабудуўніцтва і землеўпарадкавання Мінскага гарадскога выканаўчага камітэта, начальнікі аддзелаў Камітэта па зямельных рэсурсах Міністэрства прыродных рэсурсаў і аховы навакольнага асяроддзя Рэспублікі Беларусь — штраф на грамадзян у размеры да пяці мінімальнага зароботнага плат і на службовых асоб — да дзесяці пяці мінімальнага зароботнага плат;

загадчыкі аддзелаў (начальнікі ўпраўленняў) па зямельных рэсурсах і землеўпарадкаванню раённых, гарадскіх выканаўчых камітэтаў — штраф на грамадзян у размеры да трох мінімальнага зароботнага плат і на службовых асоб — да дзесяці мінімальнага зароботнага плат».

43. У артыкуле 291:

у абзацах чацвёртым і пятым словы «Дзяржаўнага камітэта Рэспублікі Беларусь па экалогіі і замяніць словамі «Міністэрства прыродных рэсурсаў і аховы навакольнага асяроддзя Рэспублікі Беларусь»;

у абзацы пятым словы «часткай першай артыкула 87 (за ўчыненне парушэнняў правіл рыбалоўства і аховы рыбных запасаў)» замяніць словамі «артыкулам 87».

**Прэзідэнт Рэспублікі Беларусь**

**А. ЛУКАШЭНКА**

16 мая 1996 г., г. Мінск.  
№ 324—XIII.

## ПАСТАНОВА ПРЭЗІДЫУМА ВЯРХОЎНАГА САВЕТА РЭСПУБЛІКІ БЕЛАРУСЬ

**Аб узнагароджанні ШАЎЧЭНКІ А.І.  
Ганаровай граматай Прэзідыума  
Вярхоўнага Савета Рэспублікі Беларусь**

Прэзідыум Вярхоўнага Савета Рэспублікі Беларусь пастаўляе:

За шматгадовую плённую працу ў галіне адукацыі, важкі асабісты ўклад у справу выхавання падрастаючага пакалення ўзнагародзіць дырэктара сярэдняй школы №9 г. Гродна Шаўчэнка Аляксандра Іванавіча Ганаровай граматай Прэзідыума Вярхоўнага Савета Рэспублікі Беларусь.

Старшыня Вярхоўнага Савета  
Рэспублікі Беларусь **С. ШАРЭЦКІ**

6 мая 1996 г., г. Мінск. № 266—XIII.

## ПАСТАНОВА ПРЭЗІДЫУМА ВЯРХОЎНАГА САВЕТА РЭСПУБЛІКІ БЕЛАРУСЬ

**Аб узнагароджанні БАРАВІКА М.М.  
Ганаровай граматай Прэзідыума Вярхоўнага  
Савета Рэспублікі Беларусь**

Прэзідыум Вярхоўнага Савета Рэспублікі Беларусь пастаўляе:

За шматгадовую добрасумленную працу ў будаўнічай галіне ўзнагародзіць начальніка Мінскага мантажнага ўпраўлення №2 асяроддзя прадпрыемства «Белэлектрамонтаж» Баравіка Міхаіла Максімавіча Ганаровай граматай Прэзідыума Вярхоўнага Савета Рэспублікі Беларусь.

Старшыня Вярхоўнага Савета  
Рэспублікі Беларусь **С. ШАРЭЦКІ**

6 мая 1996 г., г. Мінск. № 268—XIII.

## ПАСТАНОВА ПРЭЗІДЫУМА ВЯРХОЎНАГА САВЕТА РЭСПУБЛІКІ БЕЛАРУСЬ

**Аб узнагароджанні супрацоўнікаў  
Рэспубліканскага вучылішча алімпійскага  
рэзерву Ганаровай граматай Прэзідыума  
Вярхоўнага Савета Рэспублікі Беларусь**

Прэзідыум Вярхоўнага Савета Рэспублікі Беларусь пастаўляе:

За заслугі ў развіцці фізічнай культуры і спорту, плённую педагогічную дзейнасць ўзнагародзіць Ганаровай граматай Прэзідыума Вярхоўнага Савета Рэспублікі Беларусь:

**ТАЙЦА Міхаіла Аляксеевіча** — старшага трэнеры.

**ЮШКЕВІЧ Ірыну Іванаву** — намесніка дырэктара па вучэбнай рабоце.

Старшыня Вярхоўнага Савета Рэспублікі  
Беларусь **С. ШАРЭЦКІ**

6 мая 1996 г., г. Мінск № 265—XIII

## ІМЕМ РЭСПУБЛІКІ БЕЛАРУСЬ ЗАКЛЮЧЭННЕ КАНСТЫТУЦЫЙНАГА СУДА РЭСПУБЛІКІ БЕЛАРУСЬ

**Аб адпаведнасці Канстытуцый артыкула 88 Закона Рэспублікі Беларусь «Аб пенсійным забеспячэнні» і артыкула 56 Закона Рэспублікі Беларусь «Аб пенсійным забеспячэнні ваеннаслужачых, асоб начальнікага і радавога саставу органаў унутраных спраў»**

Канстытуцыйны суд Рэспублікі Беларусь у саставе старшынстваючага — старшыні Канстытуцыйнага суда Ціхіна В. Г., суддзяў Васілевіча Г. А., Вашкевіча А. Е., Кеніка К. І., Пастухова М. І., Падгрусша В. В., Серады Н. М., Цішкевіча С. І., Філіпчык Р. І., Чудакіна М. Ф.

з удзелам прадстаўнікоў Вярхоўнага Савета Рэспублікі Беларусь, які прыняў нарматыўны акт: Скрыган Е. Н. — намеснік старшыні Камісіі па сацыяльнай палітыцы і працы; Шчукина В. А. — сакратар Камісіі па нацыянальнай бяспецы, абароне і барацьбе са злачыннасцю; Юркевіч Г. І. — загад. аддзела экспертна-прававога ўпраўлення Сакратарыята Вярхоўнага Савета Рэспублікі Беларусь; эксперта Мясельскага Х. Т. — дацэнта кафедры грамадзянскага працэсу і працоўнага права Беларускага дзяржаўнага ўніверсітэта, кандыдата юрыдычных навук

разгледзеў у адкрытым судовым пасяджэнні справу «Аб адпаведнасці Канстытуцый артыкула 88 Закона Рэспублікі Беларусь «Аб пенсійным забеспячэнні» і артыкула 56 Закона Рэспублікі Беларусь «Аб пенсійным забеспячэнні ваеннаслужачых, асоб начальнікага і радавога саставу органаў унутраных спраў».

У судовым пасяджэнні прынялі ўдзел: Камініч В. С. — намеснік старшыні Вышэйшага гаспадарчага суда Рэспублікі Беларусь, Сашчэка І. Ф. — намеснік Генеральнага пракурора Рэспублікі Беларусь, Бачкова Г. В. — намеснік міністра юстыцыі Рэспублікі Беларусь.

Вытворчасць па справе ўзбуджана 29 сакавіка 1996 г. Канстытуцыйным судом па сваёй меркаванню на падставе часткі другой артыкула 127 Канстытуцыі, часткі другой артыкула 5 Закона «Аб Канстытуцыйным судзе Рэспублікі Беларусь».

Праверчы падлягалі артыкул 88 Закона Рэспублікі Беларусь ад 17 красавіка 1992 г. «Аб пенсійным забеспячэнні» (Ведамасці Вярхоўнага Савета Рэспублікі Беларусь, 1992 г. № 17, арт. 275) і артыкул 56 Закона Рэспублікі Беларусь ад 17 снежня 1992 г. «Аб пенсійным забеспячэнні ваеннаслужачых, асоб начальнікага і радавога саставу органаў унутраных спраў» (Ведамасці Вярхоўнага Савета Рэспублікі Беларусь, 1992 г. № 36, арт. 571), у адпаведнасці з якімі ў выпадку пазбаўлення пенсіонера волі выплата прызначанай яму пенсіі прыпыняецца на тэрмін пазбаўлення волі.

Выслушавшы прадстаўнікоў Бакоў, эксперта, вывучышы матэрыялы справы, прааналізавшы нормы Канстытуцыі, законаў і міжнародна-прававых актаў, Канстытуцыйны суд прышоў да наступных выснов.

У адпаведнасці з артыкулам 1 Канстытуцыі Рэспублікі Беларусь — унітарная дэмакратычная сацыяльная прававая дзяржава.

Артыкулам 47 Канстытуцыі грамадзянам Рэспублікі Беларусь гарантуецца права на сацыяльнае забеспячэнне ў старасці, у выпадку хваробы, інваліднасці, страты працаздольнасці, страты корміцеля і ў іншых выпадках, прадугледжаных законам.

У артыкуле 21 Канстытуцыі ўказана, што забеспячэнне правоў і свабод грамадзян Рэспублікі Бе-

ларусь з'яўляецца найвышэйшай мэтай дзяржавы. Дзяржава гарантуе правы і свабоды грамадзян Беларусі, замацаваныя ў Канстытуцыі, законах і прадугледжаныя міжнароднымі абавязальствамі дзяржавы.

Артыкулам 22 Канстытуцыі ўстаноўлена, што ўсе роўныя перад законам і маюць права без усялякай дыскрымінацыі на аднолькавую абарону правоў і законных інтарэсаў.

Артыкул 23 Канстытуцыі прадугледжае, што абмежаванне правоў і свабод асобы дапускаецца толькі ў выпадках, прадугледжаных законам, у інтарэсах нацыянальнай бяспекі, грамадскага парадку, абароны маралі, здароўя насельніцтва, правоў і свабод іншых асоб.

У адпаведнасці з артыкулам 63 Канстытуцыі ажыццяўленне прадугледжаных Канстытуцыяй правоў і свабод асобы можа быць прыпынена толькі ва ўмовах надзвычайнага ці ваеннага становішча ў парадку і межах, вызначаных Канстытуцыяй і законам.

У адпаведнасці з артыкулам 22 Усеагульнай дэкларацыі правоў чалавека кожны чалавек, як член грамадства, мае права на сацыяльнае забеспячэнне і на ажыццяўленне неабходных для падтрымання яго годнасці і для свабоднага развіцця яго асобы правоў у эканамічнай, сацыяльнай і культурнай галінах пры дапамозе нацыянальных намаганняў і міжнароднага супрацоўніцтва і ў адпаведнасці са структурай і рэсурсамі кожнай дзяржавы.

Артыкулам 9 Міжнароднага пакта аб эканамічных, сацыяльных і культурных правах, ратыфікаванага Рэспублікай Беларусь, устаноўлена, што дзяржава, якія ўдзельнічаюць у гэтым Пакце, прызнаюць права кожнага чалавека на сацыяльнае забеспячэнне, уключаючы сацыяльнае страхаванне.

Канстытуцыйнае права грамадзян Рэспублікі Беларусь на пенсійнае забеспячэнне замацавана, у прыватнасці, у законах «Аб пенсійным забеспячэнні» і «Аб пенсійным забеспячэнні ваеннаслужачых, асоб начальнікага і радавога саставу органаў унутраных спраў».

Артыкулам 4 Закона «Аб пенсійным забеспячэнні» прадугледжаны пенсіі: працоўная (па ўзросце, па інваліднасці, у выпадку страты корміцеля, за выслугу гадоў, за асаблівыя заслугі перад рэспублікай) і сацыяльная.

У адпаведнасці з артыкулам 5 гэтага закона права на працоўную пенсію маюць асобы, занятыя грамадска карыснай працай ці іншай дзейнасцю, якая залічваецца ў стаж работы, і іх сем'я, а таксама навучэнцы агульнаадукацыйных школ. Непрацаздольныя грамадзяне, якія не атрымліваюць працоўнай пенсіі, маюць права на сацыяльную пенсію на ўмовах, устаноўленых законам.

Прыпыненне выплаты працоўнай пенсіі ў выпадках, прадугледжаных артыкулам 88 Закона «Аб пенсійным забеспячэнні» і артыкулам 56 Закона «Аб пенсійным забеспячэнні ваеннаслужачых, асоб начальнікага і радавога саставу органаў унутраных спраў», азначае фактычна пазбаўленне грамадзяніна права на пенсію на акрэслены тэрмін.

Прыпыненне выплаты працоўнай пенсіі асуджанаму пенсінеру набывае характар дадатковага па-

карэння, якое не прадугледжана дзеючым законам даўствам. Акрамя таго, яно пазбаўляе ўтрыманцаў асуджанага права на атрыманне дапамогі з яго боку.

Прыпыненне выплаты працоўнай пенсіі пенсінеру на час пазбаўлення волі не забяспечвае таксама пацярпелым права на спаганне як маёмаснага ўрону, так і матэрыяльнай кампенсацыі маральнай шкоды.

Суд звяртае ўвагу на тое, што прымяненне норм названых законаў на практыцы ажыццяўляецца не толькі ў адносінах да асоб, асуджаных да пазбаўлення волі па прыговору суда, але і асоб, у адносінах да якіх выбрана мера стрымання ў выглядзе змяшчэння пад варту. Такая практыка мае месца ў дзейнасці Міністэрства сацыяльнай абароны, Міністэрства ўнутраных спраў, Міністэрства абароны, Камітэта дзяржаўнай бяспекі Рэспублікі Беларусь.

Такім чынам, суд лічыць, што прыпыненне выплаты працоўнай пенсіі ў выпадку пазбаўлення пенсіонера волі з'яўляецца абмежаваннем канстытуцыйнага права грамадзян на пенсійнае забеспячэнне і не адпавядае артыкулам 21, 22, 23 і 47 Канстытуцыі Рэспублікі Беларусь. У адрозненне ад працоўных пенсій, якія зароблены папярэдняй працай, выкананнем значных для грамадства абавязкаў, сацыяльнае пенсіі не маюць непасрэднай сувязі з грамадска карыснай дзейнасцю і таму законам могуць быць устаноўлены пэўныя абмежаванні ў іх выплаце.

На падставе выкладзенага і кіруючыся артыкуламі 127, 128, 129 Канстытуцыі, артыкуламі 5, 11, 36, 38, 40, 43 Закона «Аб Канстытуцыйным судзе Рэспублікі Беларусь», Канстытуцыйны суд Рэспублікі Беларусь

**ВЫРАШЫЎ:**

1. Прызнаць неадпаведнымі Канстытуцыі артыкул 88 Закона Рэспублікі Беларусь «Аб пенсійным забеспячэнні» і артыкул 56 Закона Рэспублікі Беларусь «Аб пенсійным забеспячэнні ваеннаслужачых, асоб начальнікага і радавога саставу органаў унутраных спраў» у частцы прыпынення выплаты працоўнай пенсіі на час пазбаўлення пенсіонера волі. Лічыць іх страціўшымі сілу з 1 чэрвеня 1996 года.

2. Прапанаваць Вярхоўнаму Савету Рэспублікі Беларусь і органам выканаўчай улады прывесці законы і іншыя нарматыўныя акты ў адпаведнасць з гэтым заключэннем.

3. Апублікаваць гэтае заключэнне ў дзесяцідзённым тэрмін з дня прыняцця ў «Народнай газеце», «Звяздзе», а таксама ў «Ведамасцях Вярхоўнага Савета Рэспублікі Беларусь» і тых выданнях, дзе былі апублікаваны названыя законы.

4. Гэтае заключэнне ўступае ў сілу з дня прыняцця, з'яўляецца канчатковым, абскарджанню і апрачэставанню не падлягае.

Старшынстваючы — старшыня  
Канстытуцыйнага суда Рэспублікі  
Беларусь **В. Г. ЦІХІНА**

28 мая 1996 г., г. Мінск  
№ 3-36/96

## У КАБІНЕЦЕ МІНІСТРАЎ РЭСПУБЛІКІ БЕЛАРУСЬ

Кабінет Міністраў паставіў утварыць пры ўрадзе Камісію па пытаннях пашпартызацыі насельніцтва. Гэтай жа паставай зацверджаны палажэнне аб Камісіі па пытаннях пашпартызацыі насельніцтва і яе персанальны састаў згодна з дадаткам. Старшынёй Камісіі назначаны намеснік прэм'ер-міністра Сяргей Лінг.

Прызнана страціўшым сілу распараджэнне Савета Міністраў Рэспублікі Беларусь ад 14 жніўня 1992 г. № 820р.

Кабінет Міністраў прыняў пастанову аб стаўках аўтарскага ўзнагароджання за выкананне заказаў на стварэнне твораў літаратуры і мастацтва для публічнага выканання ці за права першага публічнага выканання неапублікаваных твораў.

Парадак выкарыстання твора літаратуры і мастацтва для публічнага выканання прадугледжваецца дагаворам паміж аўтарам і арганізацыяй, што набыла гэты твор для публічнага выканання, з вызначэннем памеру аўтарскага ўзнагароджання ў межах ставак, устаноўленых гэтай паставай на момант заключэння дагавора.

Прынятай паставай дазволена міністэрствам, дзяржаўным камітэтам і іншым цэнтральным органам кіравання, арганізацыям, установам, якія ажыццяўляюць набыццё твораў літаратуры і мастацтва для публічнага выканання ў адпаведнасці з рашэннем мастацка-экспертнай камісіі Міністэрства культуры павялічыць да 50 працэнтаў памеры ставак аўтарскага ўзнагароджання ў выпадку, калі выкананы аўтарскія работы з'яўляюцца творами павышанай складанасці і высокай мастацкай каштоўнасці.

Пры гэтым стаўкі аўтарскага ўзнагароджання, прадугледжаныя гэтай паставай, прымяняюцца да плацэжоў, права на атрыманне якіх узнікла з 1 чэрвеня 1996 г.

Міністэрству культуры па ўзагодненню з Міністэрствам адукацыі і навукі даручана распрацаваць і зацвердзіць парадак прымянення ставак аўтарскага ўзнагароджання, устаноўленых гэтай паставай.

Прызнана страціўшай сілу з 1 чэрвеня 1996 г. Пастанова Савета Міністраў Рэспублікі Беларусь ад 28 красавіка 1994 г. № 86 «Аб стаўках аўтарскага ўзнагароджання за выкананне заказаў на стварэнне твораў літаратуры і мастацтва для публічнага выканання ці за права першага публічнага выканання неапублікаваных твораў».

Прэс-служба  
Кабінета Міністраў — БЕЛТА.

## ПАСТАНОВЫ ВЯРХОЎНАГА САВЕТА РЭСПУБЛІКІ БЕЛАРУСЬ

**Аб стварэнні Часовай камісіі Вярхоўнага  
Савета Рэспублікі Беларусь  
па расследаванню факта затрымання  
праваахоўнымі органамі дэпутата  
Вярхоўнага Савета Рэспублікі Беларусь  
Знаўца П.К.**

Вярхоўны Савет Рэспублікі Беларусь пастаўляе:

Стварыць Часовую камісію Вярхоўнага Савета Рэспублікі Беларусь па расследаванню факта затрымання праваахоўнымі органамі Знаўца Паўла Кірылавіча ў наступным складзе:

Грыб М.І.,  
Аляксеевіч Г.П.,  
Зінчанка А.М.,  
Дабравольскі А.А.,  
Нісцюк У.П.,  
Ганчар В.І.,  
Біч А.М.

Старшыня Вярхоўнага Савета  
Рэспублікі Беларусь **С. ШАРЭЦКІ**

17 мая 1996 г., г. Мінск. № 298—XIII

**Аб зацвярджэнні сакратара Пастаяннай  
камісіі Вярхоўнага Савета Рэспублікі  
Беларусь па адукацыі, навуцы і культуры  
Вярхоўнага Савета Рэспублікі Беларусь пастаўляе:**

Зацвердзіць сакратаром Пастаяннай камісіі Вярхоўнага Савета Рэспублікі Беларусь па адукацыі, навуцы і культуры Аляксееву Генадэю Паўлавіча — дэпутата Вярхоўнага Савета Рэспублікі Беларусь ад Чавускай выбарчай акругі № 175 Магілёўскай вобласці.

Старшыня Вярхоўнага Савета  
Рэспублікі Беларусь **С. ШАРЭЦКІ**

16 мая 1996 г., г. Мінск. № 291—XIII

**Аб зацвярджэнні справаздачы аб выкананні  
рэспубліканскага бюджэту за 1994 год  
Вярхоўнага Савета Рэспублікі Беларусь пастаўляе:**

Зацвердзіць справаздачу аб выкананні рэспубліканскага бюджэту за 1994 год па даходах у суме 4 151 535,6 млн. рублёў і па расходах у суме 4 860 621,5 млн. рублёў з перавышэннем расходаў над даходамі ў суме 709 085,9 млн. рублёў.

Старшыня Вярхоўнага Савета  
Рэспублікі Беларусь **С. ШАРЭЦКІ**

16 мая 1996 г., г. Мінск. № 296—XIII

**Аб ратыфікацыі Дагавора паміж  
Рэспублікай Беларусь, Рэспублікай  
Казахстан, Кыргызскай Рэспублікай  
і Расійскай Федэрацыяй аб паглыбленні  
інтэграцыі ў эканамічнай і гуманітарнай  
галінах, падпісанага 29 сакавіка 1996 года  
ў г. Маскве**

Вярхоўны Савет Рэспублікі Беларусь пастаўляе:

Ратыфікаваць Дагавор паміж Рэспублікай Беларусь, Рэспублікай Казахстан, Кыргызскай Рэспублікай і Расійскай Федэрацыяй аб паглыбленні інтэграцыі ў эканамічнай і гуманітарнай галінах, падпісаны 29 сакавіка 1996 года ў Маскве з агаворкамі да артыкула 2, часткі восьмай, артыкулаў 13, 24.

Да артыкула 2, часткі восьмай:

Выкарыстанне кантынгенту Узброеных Сіл Рэспублікі Беларусь па-за яе межамі будзе сумеснай аховы знешніх граніц Бакоў можа быць ажыццяўлена толькі на падставе адпаведнага рашэння Вярхоўнага Савета Рэспублікі Беларусь.

Да артыкула 13:

Рэспубліка Беларусь прадстаўляе грамадзянства грамадзянам Бакоў у адпаведнасці з яе нацыянальным заканадаўствам.

Да артыкула 24:

Рашэнні Міждзяржаўнага Савета, якія падлягаюць трансфармацыі ў нацыянальнае заканадаўства Бакоў, носяць рэкамендацыйны характар для Вярхоўнага Савета Рэспублікі Беларусь, які ў адпаведнасці з артыкулам 79 Канстытуцыі Рэспублікі Беларусь з'яўляецца адзіным заканадаўчым органам краіны.

Старшыня Вярхоўнага Савета  
Рэспублікі Беларусь **С. ШАРЭЦКІ**

24 мая 1996 г., г. Мінск № 323—XIII

**Аб выбранні членаў Канстытуцыйнага  
Суда Рэспублікі Беларусь**

Вярхоўны Савет Рэспублікі Беларусь пастаўляе:

У адпаведнасці з артыкулам 126 Канстытуцыі Рэспублікі Беларусь выбраць членамі Канстытуцыйнага Суда Рэспублікі Беларусь Вашкевіча Аляксандра Яўгенавіча і Чудакіна Міхаіла Піліпавіча.

Старшыня Вярхоўнага Савета  
Рэспублікі Беларусь **С. ШАРЭЦКІ**

24 мая 1996 г., г. Мінск. № 332—XIII



Шведы трыумфавалі, а нашым ігракам заставалася толькі прыняць гарачы душ на стадыёне «Расунда», таму што пад халодным яны аказаліся прама на футбольным полі.

Наогул, афіцыйнай сустрэчы са скандынавамі папярэднічалі чатыры таварыскія гульні беларусаў: з туркамі, славакамі, палякамі і азербайджанцамі. У галоўнага трэнера зборнай Сяргея Бароўскага несумненна, было шмат варыянтаў найбольш аптымальнага саставу каманды, без спадзяванняў на ізраільскіх і расійскіх «легіянераў», якія ўсё часцей на матчы такога ўзроўню прыязджаюць без адпаведнай формы.

Аднак у чарговы раз прыходзіцца канстатаваць, што ў нацыянальнай камандзе рэспублікі няма ігракоў нармальнага еўрапейскага ўзроўню, сапраўднага лідэра, які змог бы трымаць ніці гульні ў сваіх руках. Праўда, нават адзін саліст у шматгалосым хоры не зможа спяваць па-свойму, каб яго чулі.

Свой візіт у Скандынавію футбольная дэлегацыя Беларусі ў саставе нацыянальнай і маладзёжнай зборных, трэнераў, спецыялістаў, спонсараў і невялікага журналісцкага корпуса пачала з міжнароднага аэрапорта «Арланда». Звычайна прыезд зборнай за мяжой выклікае цікавасць прадстаўнікоў мясцовых сродкаў масавай інфармацыі. Але шведскіх рэпарцёраў тут не аказалася. Праўда, гэта зусім не азначала, што вікінгі не ўспрымалі беларусаў як сапернікаў. Яшчэ задаўга да вылету некалькі шведскіх журналістаў наведлі Мінск, правёўшы разведку боем у Беларускай федэрацыі футбола.

Як відаць, іх ваяж не зусім удаўся, бо мясцовыя газеты паведамлялі, што «беларусы «цямнілі» ў таварыскіх сустрэчах, асабліва ў апошніх, з Азербайджанам, прыберагаючы сакрэтныя козыры для матча ў Стакгольме».

Здагадкі скандынаваў яшчэ больш узмацніліся пазней, калі маладзёжная зборная Беларусі пад кіраўніцтвам Івана Савосцікава і Юрыя Пышніка ўпэўнена перамагла гаспадароў з лікам 3:1 у прысутнасці больш чым трох тысяч гледачоў. Гульня праходзіла ў 80-тысячным гарадку Карлстад пад праліўным дажджом.

Шведы няспіла называлі сябе прафесіяналамі. У параўнанні з імі наша маладзёжная зборная выглядала проста аматарскай.

Сустрэча атрымалася нялёгкай для абодвух бакоў. Нашы зрабілі стаўку на барацьбу на кожным метры поля. І гэта дало хуткі вынік. У інтэрвале паміж 8-й і 15-й хвілінамі Скрыпчанка двойчы паслаў мяч у вароты сапернікаў. Першы раз ён моцна і дакладна прабіў з-за межаў штрафной, а другі гол быў чыста камбінацыйны.

Пасля перапынку гаспадары поля змаглі адквітаць адзін гол, аднак пад канец сустрэчы пераможную кропку паставіў Дзенісюк.

Фінальны свісток застаў беларусаў у атацы. Мясцовыя бальшчыкі апладзіравалі гасцям за выдатную гульню, а многія нашы ігракі не паспявалі раздаваць аўтографы.

Напярэдадні ранішнія газеты Стакгольма ўжо стракацелі рознага роду футбольнай інфармацыяй. Аўтарытэтная «Aftonbladet» змясціла інтэрв'ю з Сяргеем Бароўскім і яго калегамі Томі Свенсанам. Настаўнік шведаў сказаў прама: шлях у Францыю пачынаецца заўтра. Інакш, мяркуючы па прэсе, Свенсану пагражае адстаўка, бо няўдалае выступленне шведаў у адборачным цыкле чэмпіянату Еўропы сабрала хмары над кіраўніком шведскай зборнай.

Прычым Томі Свенсана нават не выратуе вала 3-е месца на чэмпіянаце свету ў ЗША.

Праўда, ужо на наступную раніцу, у дзень гульні нацыянальных зборных, шведская каманда расцэньвала свае шанцы на перамогу куды больш сціпла, бо над футбольнымі бальшчыкамі лунала учарашняе паражэнне ад маладзёжнай зборнай Беларусі.

А газета «Dagens NYHETER» наогул зрабіла сенсацыйнае паведамленне вуснамі галоўнага трэнера Івана Савосцікава. На пытанне журналіста, як вам удалося так добра згуляць, Іван Іванавіч адказаў вельмі ўнушальна: наша маладзёжная каманда моцная, а вось нацыянальная зборная — яшчэ мацнейшая.

У рады шведаў закралася няўпэўненасць і яны меркавалі, што зусім не па-

маніял адкрыцця матча і асабліва на твары футбалістаў у час выканання дзяржаўных гімнаў.

Шведы, як і іншыя цывілізаваныя еўрапейцы, у гэты ўрачысты момант прыкладаюць руку да сэрца, а многія нават спяваюць гімн. Гэта было відаць па іх футбалістах. Напэўна, у такіх хвіліны спартсмены адчуваюць гонар за сваю краіну і ўласную адказнасць перад тымі, хто сочыць за іх гульнёй.

На жаль, гімн у нашай краіны пакуль не мае слоў, аднак гэта зусім не азначае, што пад яго можна танцаваць лезгінку ці танго.

Не ведаю, ці вучылі некаторых беларускіх футбалістаў элементарнай культу-

## ФУТБОЛ

# ШВЕДСКАЕ ФІЯСКА

## Спецыяльны карэспандэнт «Звязды» перадае са Стакгольма

Дэбют нацыянальнай зборнай па футболе ў рамках адборачных гульняў чэмпіянату свету аказаўся змазаным. І сёння цяжка знайсці довады, каб неяк растлумачыць разгромны лік 1:5....



Адзін з момантаў гульні на «другім» паверсе.

мыліліся, палічыўшы таварыскія сустрэчы беларусаў адцягваючым манеўрам. На кон гаспадары паставілі ўсё: самааддачу, унутраны патрыятызм, падтрымку бальшчыкаў, якія за некалькі гадзін да пачатку сустрэчы ўжо стваралі эмацыянальны фон. З нумароў чатырохзоркавага «Hotel Wipac», дзе размяшчалася наша галоўная каманда, гэта было выдатна чуваць. 37-тысячны стадыён «Расунда», да якога ад гасцініцы 5 хвілін хадзі, кіпеў у чаканні грандыёзнай бітвы.

На такіх паядынках звычайна патрэбны вялікая сабранасць і нават патрыятызм, які паказала «маладзёжка». На жаль, яго ў вачах беларускіх футбалістаў не было бачна. І гэта нават пры тым, што айчынная федэрацыя футбола падрыхтавала ігракам у выпадку ўдалай гульні надрэнныя прэміяльныя.

Аднак гэты фактар, відаць, не паўплываў на тонкія пачуцці нашай зборнай, як, дарэчы, і на пачуццё адказнасці за сваю краіну, за тых людзей, якія дзякуючы спонсарам маглі глядзець прамую трансляцыю са Стакгольма. Магчыма, нашы тэлегледачы не звярнулі ўвагі на цыры-

ры ў камандах, дзе яны гуляюць, ці проста ў жыцці. Аднак многія з іх падчас выканання мелодыі гімна ўяўлялі сябе на размінцы, бо патрэсвалі рукамі і нагамі, пачухвалі патыліцу, ад чаго ў многіх шведаў вочы рабіліся круглымі і яны ніяк не разумеалі, што гэта з беларусамі адбываецца....

Магчыма, калі б вынік матча быў станоўчы, то ніхто на такія «дробязі» не звярнуў бы ўвагі. Шведы, маючы ў сваіх руках такіх зорак еўрапейскага класа, як Далін, Андерсан, Лімпар, яшчэ напачатку ўмацавалі свае абарончыя рэзультаты чатырма ігракамі, выставіўшы столькі ж у паўабароне плюс два форварды.

Дарэчы, гаспадары поля ўсё ж з павягай аднесліся да беларусаў, пакінуўшы ім прастору ў цэнтры поля. Аднак наша каманда зусім не збіралася паўтараць дасягненне сваіх маладых калег і аддала саперніку ўсю прастору пад яго кантроль. Адзін Бялькевіч не мог утрымаць гульню. Да таго ж яму прыходзілася для арганізацыі атакі пастаянна вяртацца назад у абарону, якая літаральна трашчала па швах. Гурэнка выглядаў бездапаможным у параўнанні з форвардам зборнай Швецыі Марцінам Далінам, які дагэтуль абараняў колеры «Барусіі» з нямецкага гарадка Менхенгладбах, а нядаўна падпісаў кантракт з італьянскай «Ромай» на суму 5,5 мільёнаў долараў.

Менавіта Далін і прымусяў свайго апекуна затрымаць яго ў штрафной, пасля чаго французскі арбітр Рэмі Харэл указаў на 11-метровую адзнаку. Пенальці бездакорна выканаў Кенет Андерсан.

Ну, а далей усё пайшло ў шведаў як па масле. Дуэт Далін—Андерсан да 62-й хвіліны даў лік да 3:0. Праўда, перад гэтым пэўныя карэктывы мог унесці ў гульню Вялянцін Бялькевіч. Аднойчы пасля ўдару мяч трапіў у штангу. Дарэчы, пасля перапынку з выхадам Качуры і Кульчына гульня выраўнавалася, а гол усё таго ж Бялькевіча за 15 хвілін да канца сустрэчы неяк падсаладзіў пілюлю. Шведы вырашылі не чакаць непрыемных паверотаў у гульні, і сваёй ударнай машынай, вядучымі коламі якой акрамя Андерсана і Даліна былі Андерс Лімпар і Клас Ларсан, «ціснулі» абарону беларусаў. Варатар зборнай Андрэй Сацункевіч пры даволі ўнушальным адмоўным ліку не-



Шведскія «вікінгі» падтрымліваюць сваю каманду

калькі разоў выратаваў вароты, аднак у выніку яму пяць разоў прыходзілася разводзіць рукамі перад шведамі.

На пасляматчавай прэс-канферэнцыі і Томі Свенсан, і Сяргей Бароўскі мелі хмурыя твары. І калі з трэнерам беларусаў было ўсё ясна, — найвялікшы разгром, то Свенсан яна ў душы радаваўся. Гэтай перамогай ён радаваў футбольныя хмары над Швецыяй і над сабой асабіста.

У адрозненне ад абсалютнай большасці нашых футбалістаў шведскія адразу ж пасля душы выйшлі да журналістаў і ахвотна падзяліліся ўражаннямі аб гульні.

А «зоркі» еўрапейскага футбола Кенет Андерсан і Марцін Далін пры пасрэдніцтве ўкраінскага эмігранта Вадзіма Еўтушэнкі, вядомага ў мінулым футбаліста днепрапятроўскага «Дняпра» і кіеўскага «Дынама», з ахвотай удзялілі некалькі хвілін і беларускай прэсе. Абодва ігракі мелі прыкладна аднолькавыя думкі.

Аўтар хэт-трыка Андерсан сказаў, што ім вельмі дапамог пенальці. Хуткі гол дазволіў ім дзейнічаць разняволена і ўпэўнена.

Форвард італьянскага клуба «Бары» адзначыў важнасць гэтай перамогі, высокая ацаніўшы гульню Бялькевіча.

Марцін Далін таксама падкрэсліў, што пенальці стаў для шведаў палачкай-выручалачкай. Ён значна паўплываў на ход далейшых падзей на полі.

На пытанне, як бы выглядала беларуская каманда стагольмскага варыянта ў бундэслізе, дзе Далін правёў ужо не адзін сезон, цёмнаскуры швед толькі ўсміхнуўся. Маўляў, такая каманда там не затрымалася б.

Вядома, не хацелася б рабіць трагедыю з аднаго пройгрышу. Справядлівасці дзеля трэба сказаць, што ў шведаў гэта быў 106-ы матч у рамках адборачных гульняў і фінальных матчаў чэмпіянату свету, а ў Беларусі — толькі першы.

Да таго ж, скандынавы ў дамашніх кваліфікацыйных гульнях абгравалі ізраільцянаў — 5:0, мальтыйцаў — 4:0, партугальцаў — 3:0. А апошнюю сустрэчу дома шведы прайгралі шатландцам 0:1 10 верасня 1980 года. Пройгрыш беларусаў можна было б спісаць на розныя вагавыя катэгорыі каманд, тытулаванае саперніка, футбольны стаж у рамках гульняў чэмпіянату свету. Калі б не адна акалічнасць. На «Расундзе» абсалютная большасць нашых ігракоў, маючы аднолькавы ўзрост са шведамі, выглядалі хлопчыкамі для біцця. Праўда, калі гэта быў эксперыментальны састаў — дык гэта паўбяды, а калі не — дык бяда. Наперадзе гульні не менш адказныя. А значыць, эксперыментавачы не час.

Уладзімір ЗДАНОВІЧ.

Мінск—Стакгольм—Мінск.

Р. S. У суботу ў Еўропе прайшло яшчэ некалькі адборачных гульняў.

Вось іх вынікі:

**Група 3**

Нарвегія—Азербайджан — 5:0

**Група 6**

Югаславія—Мальта — 6:0

**Група 7**

Сан-Марына—Уэльс — 0:5

**Група 8**

Ісландыя—Македонія — 1:1

Наступную сустрэчу наша зборная правядзе 31 жніўня дома са зборнай Эстоніі.



Адна з нямногіх удалых атак беларускай зборнай. Шведскага варатара Бенгта Андерсана ад вернага гола пасля ўдару Вялянціна Бялькевіча выратуе перакладзіна.



## ПЕЛЕНТ-НАВІНЫ

УКРАЇНА ВЫРАШЫЛА СТАЦЬ  
БЯЗ'ЯДЗЕРНАЙ

Прэзідэнты ЗША і Расіі Клінтан і Ельцын віталі заяву Украіны накіонт абвешчання яе тэрыторыі вольнай ад ядзернай зброі. У заяве расійскага прэзідэнта гаворыцца, што завяршэнне аперацыі стала магчымым дзякуючы супрацоўніцтву Расіі і Украіны, а таксама дапамозе ЗША. Прэзідэнт Украіны Леанід Кучма заявіў, што ў мінулы суботу поўнаасцю завершаны вывад ракет з ядзерным начыннем у Расію для іх знішчэння.

У ВЫПАДКУ ПАШЫРЭННЯ НАТО РАСІЯ  
ПОЙДЗЕ НА КОНТРАМЕРЫ

«Калі справа дойдзе да пашырэння НАТО без формулы, якая задаволяе Расію, то нам прыйдзецца рэагаваць і ўносіць пэўныя змяненні і ў ваенную будову, і ва ўжо падпісаныя пагадненні», — заявіў міністр замежных спраў Расіі Яўген Прымакоў. Па яго словах, для Масквы непрымальным з'яўляецца адно — набліжэнне ваеннай інфраструктуры НАТО да тэрыторыі Расіі. «Усё астатняе можа быць прадметам кампрамісу», — падкрэсліў Прымакоў.

## МАСКВА РЫХТУЕЦА ДА ВЫБАРАЎ

Расійская міліцыя пераходзіць 5 чэрвеня на ўзмоцнены варыянт нясення службы ў сувязі з маючымі адбыцца 16 чэрвеня выбарамі прэзідэнта. У Маскве службу будуць несці 20 тысяч супрацоўнікаў міліцыі, 2 тысячы вайскоўцаў унутраных войскаў і тысячы курсантаў ВУН МУС. Асаблівае значэнне нададзена ахове банкаў, зброі, выбуховых рэчываў, наркатыкаў. Акрамя гэтага пачалася ачыстка вуліц, вакзалаў і іншых месцаў Масквы ад бамжоў і беспрытульных.

РАСІЙСКИХ ВАЙСКОЎЦАЎ СПРАБУЮЦЬ  
АБМЯНЯЦЬ

Камандуючы ўнутранымі войскамі Расіі Анатоль Шкірко выказаў гатоўнасць у абмен на вызваленне 26 расійскіх вайскоўцаў выдць чачэнскім сепаратыстам 10 баевікоў. Расійскія вайскоўцы былі захоплены атрадам сепаратыстаў 1 чэрвеня. Перамовы аб іх вызваленні працягваюцца.

## РЭФАРМІРАВАННЕ НАТО АДБУДЗЕЦА

Краіны НАТО згадзіліся на правядзенне рэфарміравання гэтай арганізацыі, што дазволіць еўрапейскім краінам адгрываць самую істотную ролю ў пытаннях абароны. Міністры замежных спраў альянсу сустрэліся ў Берліне і абмеркавалі пытанні стварэння ўнутры самога НАТО асобнага еўрапейскага блока, які б падпарадкоўваўся Еўрапейскаму саюзу. Злучаныя Штаты згадзіліся на прадстаўленне ваенна-тэхнічнага абсталявання і асобоага саставу НАТО для выкарыстання падчас ваенных аперацый у Еўропе, аднак самі ЗША не маюць намеру браць у іх удзел. Апрача гэтага Вашынгтон пакідае за сабой права накіласці вета.

БРЫТАНІЯ ДАМАГАЕЦА ХАЦЯ Б  
ЧАСТКОВАЙ АДМЭНЫ ЗАБОРОНЫ НА  
ЭКСПАРТ ЯЛАВІЧЫНЫ

Міністры сельскай гаспадаркі Еўрасаюза сустрэліся ўчора ў Люксембургу, каб яшчэ раз разгледзець заяву Вялікабрытаніі накіонт адмены забароны на экспарт брытанскай ялавічын. Міністр сельскай гаспадаркі Брытаніі прадставіў апошняе прапанову свайго ўрада, накіраваную на мінімізацыю распаўсюджвання шаленства кароў. Брытанія дамагаецца пакуль хача б частковай адмены забароны на экспарт асобных відаў мясной прадукцыі.

## ЗВЫЧКА БЫЦЬ ПЕРШЫМ ЗАСТАЛАСЯ

Былая зорка танца Ілья Настазі выставіў сваю кандыдатуру на пасаду мэра Бухарэста і сказаў, што гатовы змагацца да перамогі. На момант закрыцця выбарчых участкаў у нядзелю выявілася, што спадар Настазі мае сур'ёзную канкурэнцыю з боку кандыдата ад дэмакратычнай канвенцыі Віктара Чурбія. Аднак у сувязі з тым, што прагаласавалі толькі 51 працэнт ад агульнай колькасці выбаршчыкаў, пайторнае галасаванне адбудзецца праз два тыдні.

## РАСІЙСКИ РУБЕЛЬ — СКВ?

Расійскі рубель будзе свабодна прадавацца на сусветных біржах. Цэнтральны банк Расіі аб'явіў, што здзімае апошняе абмежаванні на куплю і продаж рублёў у Расіі і за яе межамі. Такім чынам, паводле Цэнтрабанка Расіі, рубель становіцца свабодна канверсуюнай валютай. Рашэнне ўжо ўступіла ў сілу. У апошнія месяцы курс рубля ўтрымліваўся на даволі стабільным узроўні — каля 5.000 рублёў за долар. Рашэнне Цэнтрабанка азначае выкананне Расіяй умоў, прадыхаваных Міжнародным валютным фондам для прадастаўлення крыдытаў і эканамічнай дапамогі.

Радые «Свабода», «Голас Амерыкі»,  
Радые 101,2 і «Радые-РОКС»  
слухаў Сяргей ПРОТАС.З ДВУХ ЛЕНІНАЎ АТРЫМАЎСЯ  
АДЗІН ЦАР

Надаўна ўзведзены ў Кутаісі помнік вялікаму грузінскаму цару Давіду Будаўніку быў адліты з двух пераплаўленых бронзавых фігур правадыра пралетарыята Уладзіміра Леніна. І цяпер вострыя на язык кутаісцы звяртаюцца да статуі не інакш як Давід Уладзіміравіч.

## КІЕЎ І КІЯЎЛЯНЕ

У час вечных скаргаў на жыццё наведанне канцэрта знакамітага мастабаўці паездка хача б у недалёкае замежа роўня падзеям, што робяць існаванне асэнсаваным. Нават тры дні знаходжання ў суседняй Украіне могуць ператварыцца ў тры тыдні — столькімі ўражаннямі адорвае гэта зямля.

## КІЕЎ

Сталіца Украіны нікога не можа пакінуць раўнадушным. Не падабацца яна можа хіба толькі страшэннаму зануду. Горад цудоўны. Раскіданы ўзгорыстых берагах Дняпра, ён сустракае велічынска сабораў. Аднаўленню іх на Украіне надаюць вялікае значэнне. Нядаўна прэзідэнт краіны аддаў распараджэнне аднавіць Успенскі сабор, што знаходзіцца на тэрыторыі Кіева-Пячэрскай лаўры і быў практычна поўнаасцю знішчаны ў гады вайны. Па меркаванню архітэктараў сталіцы, рэалізаваць гэты праект вельмі складана з-за шэрага тэхнічных прычын: пад зямлёй праходзяць лініі камунікацый, калі будаваць сабор на старым падмурку, той не вытрымае цяжару, а падмурак па сучаснай тэхналогіі робіцца на палых, што ў дадзеным выпадку выканаць немагчыма.

За апошні час у Кіеве з'явілася шмат сучасных будынкаў. Як правіла, належаць яны кампаніям і фірмам. На Украіне і ў Кіеве, у прыватнасці, даволі хуткімі тэмпамі ідзе прыватызация, таму ў сталіцы рэспублікі ўсё больш цывілізаваных куткоў. Мноства прыватных магазінаў і рэстаранаў змянілі выгляд горада. Шкляныя вітрыны, аформленыя не па савецкаму стандарту, пераважаюць на асноўных цэнтральных вуліцах. Што незвычайна, дык шкляныя сцены, робяцца нават на кухнях рэстаранаў (стойка на вуліцы, чалавек можа бачыць, як гатуецца страва). З нашымі звычкамі гэта стаіцца няпростым. У Кіеве становіцца папулярным перакрываць вузенькія вуліцы паміж дама дамамі, што стаяць побач, шкляным дахам. У такіх «памяшканнях» звычайна месцяцца магазіны.

Амаль увесь Кіевец у спякотныя дні пакрываецца стракатымі парасонамі — гэта працяг міні-кафэ. Святочны выгляд горада мае не толькі ў дні нейкіх дат. Разам з тым з агнямі і ілюмінацыямі у Кіеве туга: улады эканомяць, а замежныя фірмы яшчэ абмяжоўваюцца пераважна рэкламнымі ічыткамі без мурагелістасцей. Дарэчы, напярэдадні свята горада, што праходзіла 26 мая, гэсцей і жыхароў сталіцы чакаў непрыемны сюрпрыз: Марынскі палац, што заўсёды заліты святлом, у гэты вечар быў ахутаны цемрай. Па меркаванню кіяўлян, гэта было праяўленнем нягоды гарадскіх уладаў на рашэнне прэм'ер-міністра аб адстаўцы мэра.

## СВЯТА ГОРАДА

Да свята горада, якое шырока адзначалася паўсюдна, былі адкрыты два помнікі — верстаў слуп ля Галоўпаштамта і помнік княгіні Волзе, выкананы з белага мармuru, прывезенага з Італіі. На цырымоніі адкрыцця помніка княгіні прысутнічаў мэр Мінска спадар Ярмашын, а таксама ўладальнік кар'ера, з якога бралі мармур украінцы, а раней сам Мікеланджэла. У святочны дзень вялізная колькасць народа тоўпілася не толькі ля гэтых помнікаў. Увесь цэнтр горада ператварыўся ў людское мора. Здавалася, што ўсё тры мільёны жыхароў Кіева і столькі ж гэсцей выйшлі на вуліцы. Па Крашчацку і Андрэеўскаму спуску можна было рухацца толькі са скорасцю чарапахі. Майдан Незалежнасці (галоўная плошча сталіцы Украіны) пера-

ратварыўся ў вялізную канцэртную пляцоўку. Людзі смяліся, танцавалі, спявалі, віншавалі адзін аднаго. Скончылася свята шыкоўным фе-рверкам.

## КІЯЎЛЯНЕ

Як у сталіцы Беларусі, так і ў сталіцы Украіны гараджане маюць розны ўзровень жыцця. Адно па выхадных едуць на дачу, другія просяць міласціну ў пераходах. Дарэчы, асноўная колькасць апошніх — прадстаўнікі Закарпацкай вобласці, якія звычайна распавядаюць пра горкую долю. Разам з тым у большасці кіяўлян стогны і працягнутыя рукі малалетніх прадстаўнікоў Закарпацкага слязу не выціскаюць: гэтым людзям не вераць, бо для многіх з іх — гэта праца.

Самая непасрэдная частка насельніцтва, безумоўна, моладзь. На Крашчацку часта збірае натоўп разявак ансамбль эквадораў. Запальваючая музыка кружыць пары маладзёў, людзі сталага ўзросту застаюцца слухачамі. На Крашчацку наогул шмат людзей творчых — мастакоў, музыкантаў, фатографіаў.

Маладзёў — найбольш прагрэсіўная частка насельніцтва. Яны вельмі ганарыцца сваёй краінай і яе незалежнасцю. Украінская мова чуюцца не радзей за рускую. Папулярныя і песні на нацыянальнай мове. Нейкія паўтара года спатрэбілася дзяржаўным мужам, каб вывучыць родную мову: ва ўстановах толькі ёй і карыстаюцца. Разам з тым з прыкладамі праяўлення непрыязнасці да рускіх мне сутыкнуцца не давялося. Як і да прадстаўнікоў іншых краін. Іншаземцаў у Кіеве шмат, і не толькі турыстаў: у сталіцы Украіны шэсцьдзесят прадстаўніцтваў розных краін свету.

## НАЗІРАННІ

Як чалавек без справы, я не магла ацаніць, ці складанае жыццё сярэднестатыстычнага ўкраінца і ці адрозніваецца яно ад жыцця сярэднестатыстычнага беларуса.

За дзень у Кіеве можна патраціць не адзін мільён карбованцаў. Мінімальная зарплата на Украіне роўная 1 мільёну 500 тысячам карбованцаў, або 8 доларам. Сярэдняя зарплата па рэспубліцы — 60 долараў. Пры гэтым вараная каўбаса ў сталічных магазінах каштуе ад трох долараў за кілаграм, вэнджанні — ад шасці. Як у нас, словам. Хлеб прапануецца дарагі і таннейшы прыблізна па тых жа цэнах, што і ў Беларусі. Малако таксама. Праезд у гарадскім транспарце каштуе 20 тысяч купонаў (дзесьці 0,1 долара). А вось штраф за безбілетны праезд больш за два долары, і патрабуюць яго не людзі ў цывільным, а якраз наадварот. «Зайчы» прырэчыць наўрад ці адважачца. Калі перада мной паўстаў вялізны аманавец, просьба аб продажы талончыка зляцела з вуснаў цхім шэптам. Аднак без увагі пакінута не была: мне паралілі набыць талончыкі загадзя. Я папоўніла касу сталіцы суседняй краіны на 400 тысяч карбованцаў (прыблізна 2,5 долара), што зафіксавана ў квітанцыі, якую захаваала.

Але амрошчыць настрой гэтай адарэнне не магло: я хацела трапіць у пачору лаўры і пабачыць Лаўрэнт'ёву — помнік Радзіме-маці, які так прызвалі ў народзе.

Жанна КАТЛЯРОВА.

У КНЕСЕЦЕ ІЗРАІЛЯ —  
ЭМІГРАНТЫ З СНД

У сярэдзі ў Ізраілі прайшлі выбары ў кнесет (парламент) чатырнаццатага склікання і адначасова — выбары кіраўніка ўрада. Папярэднім вынікам іх была прысвечана прэс-канферэнцыя, якая адбылася ў пятніцу ў Нацыянальным прэс-цэнтры. З журналістамі сустрэўся Надзвычайны і Паўнамоцны Пасол Дзяржавы Ізраілі ў Беларусі Эліагу Валк.

Барацба за пост прэм'ер-міністра краіны вялася паміж двума прэтэндэнтамі: цяперашнім кіраўніком урада Шымонам Перэсам і лідарам буйнейшай апазіцыйнай партыі «Лікуд» Біньямінам Нетаніягу. Саперніцтва прайшло практычна на роўных. Паводле папярэдніх даных, Нетаніягу атрымаў 50,3 працэнта галасоў выбаршчыкаў, а Перэс — 49,6. Канчатковыя вынікі сталі вядомы пазней.

Як паведаміў спадар Валк, з большай верагоднасцю можна казаць пра вынікі парламенцкіх выбараў. Усяго ў кнесет выбіраецца 120 дэпутатаў. Вось як размеркаваліся месцы паміж асноўнымі сапернікамі: партыя «Працы» («Авода») атрымала 33 месцы, страціўшы ў параўнанні з папярэднім скліканнем 12 прадстаўнікоў; блок «Лікуд», асноўны сапернік «Авода», атрымаў 31 мандат (у мінулым кнесэце меў 40 месцаў).

Сюрпрызам выбараў, паводле сведчанняў шматлікіх назіральнікаў, з'явілася тое, што 7 мандатаў будзе мець рух «Ізраэль Ба-Алія», які аб'ядноўвае эмігрантаў Ізраіля, у асноўным з былых краін Савецкага Саюза.

(Больш падрабязны каментарый да выбараў у Ізраілі мы апублікуем у наступным нумары «Звязды».)

Анатоль МЯСНІКОЎ.

## ІНФАРМ-КАКТЭЙЛЬ

Такое не магло прысніцца нават Леаніду Ільчу, які любіў атрымліваць падарункі да сваіх юбілеяў. У сувязі з 56-годдзем Яе Вялікасці каралевы Даніі Маргарыт краіна паднесла ёй прэзент — замак у стылі ракако. Пабудаваны ў XVIII стагоддзі будынак спатчы, вядома, адрэстаўрыравалі. Сюрпрыз абышоўся падаткапальцельшчыкам амаль у дваццаць пяць мільёнаў долараў. Цяпер ім хацелася б ведаць, што атрымае каранаванная асоба на наступны дзень нараджэння, а асабліва калі будзе адзначацца не такая ўжо і далёкая круглая дата — шасцідзесяцігоддзе.

## ЭКСТРА-ПРЭС.

Колькі каштуе нявіннасць? У прыватнасці, у сталіцы Замбіі Лусане бацька дачкі-дзеці-класніцы лічыць, што з маладога чалавека, які зрабіў яе маці, трэба спагнаць 700 тысяч квач (каля 550 долараў). Нечакана для яго аказалася думка раённага суддзі, які заявіў: «Адказчык, безумоўна, вінаваты, але патрабаваць з яго такія грошы — гэта ўжо залішня».

У рэшце рэшт суд прыгаварыў адказчыка да штрафу ў памеры толькі 300 тысяч квач.

## ІТАР—ТАСС.

На адным з ажыўленых прыпынкаў грамадскага транспарту ў Чэлябінску затрыманы 19-гадовы махляр. Дастойны сын расійскіх рэфармаў, ён выкарыстоўваў неспраўднае пасведчанне кантралёра і лавіў безбілетнікаў, выдаючы ім ўзаемн уплачанага штрафу спраўдзеныя штрафныя квітанцыі. Пры гэтым грошы, зразумела, клаў сабе ў кішэню.

Аднак «скалаціць капітал» на гэтай аферы яму перашкодзілі безбілетнікі.

ЕАН.

## ПАЛІТЫКА БАЙКОТУ НЕ МАЕ ПРЫХІЛЬНІКАЎ

Тэма санкцый і эканамічнага эмбарга супраць Кубы зноў аказалася ў цэнтры ўвагі сусветнай грамадскай

Пытанне аб санкцыях супраць замежных кампаній, што маюць гандлёвыя адносіны з Кубай, стала прадметам асобнага разгляду пасля прыняцця ЗША ў сакавіку г. г. так званай заканадаўчага акта свабоды і дэмакратычнай салідарнасці з Кубай, які атрымаў вядомасць як закон Хэлмса — Бэртана. Закон (ён названы ў гонар сваіх аўтараў — сенатара-рэспубліканца Джэсі Хэлмса (штат Паўночная Караліна) і члена Палаты прадстаўнікоў ад рэспубліканскай партыі Дэна Бэртана) пагражае санкцыямі супраць усіх фізічных і юрыдычных асоб, якія ажыццяўляюць аперацыі на Кубе ці з ёй і ў якіх выкарыстоўваецца любая ўласнасць амерыканскіх грамадзян ці кубінскіх эмігрантаў, канфіскаваная кубінскімі ўладамі пасля рэвалюцыі 1959 г. Ён таксама прадугледжвае адмову ў праве ўезду ў ЗША бізнесменам, акцыянерам і членам іх сем'яў ў адносінах да такіх кампаній.

Гэты крок мае на мэце адбіць ахвоту не толькі ў амерыканскіх, але і ва ўсіх замежных фірмаў хоць нейкім чынам супрацоўнічаць з Кубай. Разлік робіцца на эканамічнае падаўленне Кубы шляхам пазбаўлення яе замежных інвестыцый. Будучыня замежных капіталаўкладанняў у эканоміку гэтай краіны фактычна паостаўлена пад сумненне. Асабліва ўважліва ЗША сочаць за тым, каб не адбылося расшырэння эканамічных сувязей паміж Кубай і краінамі ЕС.

Зрэшты, ёсць у ЗША і палітыкі, якія па-ранейшаму лічаць, што адміністрацыя Клінтана «мільдальнічае» з Кубай. Кандыдат у прэзідэнты ад рэспубліканскай партыі сенатар Боб Доўл, на сустрэчы з выбаршчыкамі ў Маямі (штат Фларыда), дзе сканцэнтравана найбольшая доля кубінскіх эмігрантаў, заявіў, што ў выпадку яго выбаранна на гэту пасаду «на змену палітыцы прымірэння, якую практыкуе адміністрацыя Клінтана, прыйдзе жалезная рашучасць,

аж да адхілення ад кіраўніцтва Фідэля Кастра і звяржэння рэжыму тэрору на Кубе».

А пакуль Вашынгтон спешна рыхтуе «чорныя» спісы амерыканскіх і замежных бізнесменаў, якім можа быць адмоўлена ў візах на ўезд у ЗША, прапрацоўваюцца практычныя меры ўздзеяння і санкцый супраць іх. Ёсць ужо і першыя намеры ахвяраў. Сярод іх кампаніі Вялікабрытаніі, Канады, Мексікі, ФРГ.

І хоць гэты закон яшчэ не прымяняўся на практыцы, аднак ён ужо прывёў да істотнага ўзмацнення эканамічнага эмбарга супраць Кубы. Назіраецца скарачэнне тэмпаў росту замежных інвестыцый, у т. л. у адносінах да тых 212 праектаў, пад якія летас з боку Канады, Мексікі, Іспаніі, іншых краін Еўрапейскага саюза было заяўлена фінансаванне ў памеры 2,1 млрд. долараў. Ужо ў маі г. г. краіны ЕС прынялі рашэнне аб спыненні афіцыйных перагавораў з Кубай адносна заключэння кааперацыйнага пагаднення з ёй аб эканамічным супрацоўніцтве.

Аднак меры ЕС у адказ на абмежаванні, уводзімыя амерыканскім бокам, таксама не прымуслі сябе доўга чакаць. Гэта ўжо адбылася на двухбоковых гандлёвых пагадненнях паміж краінамі ЕС і ЗША. У прыватнасці, на перагаворах па распрацоўцы пагаднення аб энжэніні трансплантатных бар'ераў у гандлі таварамі. Адначасова Вялікабрытанія і Канада папярэдзілі аб магчымасці ўвядзення аналагічных мераў у адказ у адносінах да амерыканскіх бізнесменаў. Намецілася перспектыва чарговага раунда дыпламатычнага процістаяння з «перацвягнутым каната» паміж ЗША і іх бліжэйшымі партнёрамі.

Супраць закона выступае таксама гандлёвая арганізацыя міжнародных інвестыцый. Яе выканаўчы дырэктар Тод Малан папярэдзіў аб магчымасці пачатку ў бліжэйшыя некалькі месяцаў «ві-

завай вайны» паміж цэлым шэрагам дзяржаў, калі, нягледзячы на такія шматлікія прычынны, адміністрацыя ЗША наспрабуе перайсці да практычнага ажыццяўлення гэтага заканадаўства.

Супраць закона Хэлмса — Бэртана і антыкубінскіх санкцый, акрамя Вялікабрытаніі і Канады, афіцыйна выступілі Іспанія, Францыя, ФРГ, астатнія краіны ЕС, Японія, Гватэмала, Гандурас, Коста-Рыка, Нікарагуа, Сальвадор, іншыя латнаамерыканскія дзяржавы. Усе яны адзначаюць, што такія санкцыі ствараюць атмасферу няпэўнасці і нестабільнасці для міжнароднага рэжыму інвестыцый і міжнароднага гандлю. «З дыпламатычнага пункту гледжання, — пераконваў надаўна ў сувязі з гэтым камісар па справах гандлю ЕС Леан Брытан, — контрпрадуктыўна караць сваё сяброўства, калі аб'ектам ці мэтай з'яўляецца хтосьці іншы». У адпаведнасці з міжнароднай практыкай гандлёвыя спрэчкі падлягаюць вырашэнню праз Сусветную гандлёвую арганізацыю, якая заклікае на стымуляваць развіццё свабоднага міжнароднага гандлю. Дзейнасць жа Вашынгтона расцэньваецца нават яго бліжэйшымі партнёрамі як супярэчная міжнародным абавязанцтвам ЗША, якая падрывае ўсю сістэму шматбаковага гандлю, як спроба падпарадкаваць увесь свет унутранаму заканадаўству Злучаных Штатаў.

На гэтым фоне назіральнікі звяртаюць увагу на нядаўнюю заяву міністра замежных спраў Расіі Я. Прымакова аб намеры Масквы праводзіць незалежную ад Вашынгтона эканамічную палітыку ў адносінах да Кубы, які ахарактарызаваў экстарытарыяльныя аспекты закона Хэлмса — Бэртана як непрымальныя.

Анатоль БЕРАЗОЎСКИ,  
уласны карэспандэнт «Звязды»,  
г. Нью-Йорк.



Генрых ДАЛІДОВІЧ

## КЛІЧ РОДНАГА ЗВОНА

— Дзякуй, князь. Я не галодны. Нам трэба найперш пагаварыць. Пра неадкладнае.

— Садзіся, пі, аш і гавары, — значыцца перад сваімі гасцямі падбядзёрыўся Міндоўг.

— Мне князь, — ён не сеў, — трэба пагаварыць з табой сам-насам.

— Гэта — мае... нашы сябры! Ад сяброў не можа быць сакрэтаў!

— Мой ваяводскі абавязак, князь, сказаць сваё спярша табе. А ты пасля сам глядзі, што і як табе рабіць, — сказаў Усяслаў так, каб і свайго дабіцца, і Міндоўга перад крыжакамі не прынізіць: гасці пільна за ўсім назіралі і чуйна ўсё слухалі. Што да яго, Усяслава, дык ён быў ім больш чым нялюб. Уведлі ўжо: Міндоўгу ўцешліва, што ён гэта высока тут узнісся, але той не аддасць жыццё за Навагародак, якога ў душы баіцца, а вось ён, Усяслаў, ахвяруе і сабой дзеля бацькаўшчыны, а гэта значыць іхнім, крыжацкім, слугой ніколі не стане. Ён не паасцерагаецца ў патрэбны час патурыць адгэтуль і крыжакоў і Міндоўга.

— Прашу выбачыць, шановныя гасці, служба ёсць служба, — як ні наўпавальна, ні настрывалі дагэтуль Міндоўга на Усяслава крыжакі, той, кракчучы, нялёгка падняў з мяккага, накрытага мядзведжай шкураю крэсла сваё насчытанае пітвам і ежаю цела, пахістаўся ў сядзёй пакой. Усяслаў, зэйшоўшы за ім, шчыльна зачыніў за сабою дзверы.

Міндоўг — цяпер, здаецца, і не такі п'яны ўжо, з узлажмачанымі рыжымі валасамі і барадой, у мяккіх іржавых (замшавых) ботах, у сініх нагавіцах і белай кашулі — скрываваў на грудзіне рукі і ўсміхнуўся: — Асуджаеш?

— Не ўхваляю, Мендог, — працадзіў праз зубы Усяслаў.

— Ведаю цябе, вазу... нашу навагародскую Радзю: я вам не падабаюся, але я вам трэба! Значыць, вы паступіце так: спаўняю вазу волю — я вам падыдоху, заікнуся пра сваё — вы мяне дадоў!

— Не задзірайся, Мендог, — без ніякай злосці, з разуменнем да Міндоўгавай успышкі прамовіў ён. — Я прыхаў сюды пагаварыць з табой пра іншае.

— Я веру табе, — Міндоўг усё ж быў нецвярозы, паківаў перад ім пальцам. — Ты, Усяслаў, ліс, воўк і зубр, я перад табой заўсёды магу стаць на калені, але не ўніжай мяне, прашу цябе. Вам Мендог, — чыркнў верхнімі пальцамі правай рукі сабе па шыю, — во так патрэбні! Я нічога не магу без вас, але вы шмат не можаце без мяне!

Пасля гэтага Міндоўг ледзь не ўсклікнуў, павёў туды-сюды галавой — не, не ад хітраці, якой у яго было нямала, а ад скуруліваці.

— Я не прыхаў цябе ўшчуваць, — супакой ахмяляла «гаспадар» Навагародска-літоўскай зямлі Усяслаў. — Я прыбыў сюды, каб з табой сур'ёзна пагаварыць.

— Так, я гуляю з тэўнонамі, — хіснуўся да яго Міндоўг. — Паю-карм-

Заканчэнне. Пачатак у №136-137.

лю-ліслілю перад ім, нават больш, чым некалі перад князем Ізяславам і табой! Я... мы з табой... — Зашаптаў яму на вуха. — Павінны іх абдурыць! Разумееш, ты, самы разумны тут, на гэтай незвычайнай зямлі?!

— Разумею, — змякчыў душой Усяслаў, — але...

— Вы пагарджаеце, злуецца, праклінаеце мяне, што я сышоў ад вас, марную час з тэўнонамі, — яшчэ бліжэй ліпнуў да яго расчулены Міндоўг. — Яны не любяць, ненавідзяць мяне, а я не люблю, ненавіджу іх, біў і буду біць іхнае змяінае кубло! Верыш у гэта?

— Веру, — яшчэ болей памякчыў ён.

— У мяне во тут, — пастукаў кулаком па сваёй грудзіне Міндоўг, — наша, славянская, ідэя! Кіеўская Русь пала, нейкая іншая, незразумелая Русь паўстае ў Залесці, але мы з табой здаровае славянства павінны ўсталяваць тут, у Навагародска-літоўскім гаспадарстве! І, павер, я дзеля гэтага вытрымліваю не меншыя, а яшчэ большыя пакуты, чым ты! А вы, ісціныя навагародцы, мною за гэта пагарджаеце!

— Хопіць пра гэта, Мендог, — прамовіў Усяслаў.

— Канечне, ты, змій альбо праведнік вялікі, усё разумееш і сам. Але, — Міндоўг зашаптаў яшчэ цішэй, — хоча ты скажы Радзе: я не гуляю тут, не ўцешваю тэўнонаў, я іх вывучаю і ўсыпляю! Я «аддаю» ім тую зямлі, што не мае, гэта для іх нямала, а ох колькі нажываю сабе варожасці, але я змушаю іх ахаваць наш Навагародак! Так, я згаджаюся (пра што ты добра ведаеш ад сваіх вікоў, якія проста аблыталі мяне тваёй павуцінай) пусціць каталіцкую веру на літоўскую зямлю, паставіць тут касцёл, але я, — Міндоўг зусім блізка наблізіўся да яго вуха, — ніколі, чужы, ніколі не пайду на тое, каб касцёл, біскупства тут залегала ад Рыгі (як і ты, я ведаю пра сутычкі «старых» і «новых» германцаў, спрэчкі, бойкі Фрыдрыхса з рымскім папам, мы гэтыя спрэчкі ды сутычкі павінны толькі развіць), а па-другое, вер: я ніколі, чужы, ніколі не дапушчу сюды Сільверта, якога я, ненавідзячы сябе, заваражваю як ісціны азычнік, а прывяду іншага, нам падуладнага! У мяне ёсць ужо такі на прыкмеце біскуп. Ён будзе рады, што яго ўзвысяць, пераводзячы сюды, ён паспрыяе, каб я націў на сваю рыжую галаву каралеўскую карону і займеў апеку ад рымскага папы, але я ўсё гэта, як вы і хочаце, пасвячу вам, Навагрудку! Чорт мяне схпі, зглумі, кінь у кацёл з гарачай смалою — я ваш, толькі ваш! Што скажа Навагародак, што скажаш ты, уладарца яго, я тое і зраблю! — Міндоўг амаль захлапаў ужо і ад хмелю, і ад таго, што было на душы. — Ці вы ну, прызнайся, трымаеце мяне толькі за выканаўцу вашай волі і паводзіце са мной як...

— Міндоўг абахапі галаву рукамі. — Я для вас быў і ёсць наёмнік! Хоць бы крыху ты, уладарца, мяне пашанаваў: ведаеш, яшчэ як ведаеш, што тэўтоны мяне, вас цяпер ратуюць, але ты не ўважаў іхніх правіл, як і раней, самачынна зайшоў да навагародска-

ГРТ

ска. 17.20 Урок Наталлі Наважылавай. 17.50 Музычны антракт. 18.00 «Каму коні сняцца ў сне...» Дак. фільм. 18.15 Будзёны здаровы. 18.25 Эканаміст. 18.35 «Тройчы па аднаму». Музычная перадача МТВ. 18.50 Навіны (з сурдаперакладам). 19.05 «Кобра». 11-я серыя. 20.00 Вертыкаль. Інтэрв'ю старшын Віцебскага аблвыканкома У. П. Андрэйчанка. 20.40 Калыханка. 21.00 Панарама. 21.55 Музычны антракт. 22.05 С. Любшын і і. Мураўёва ў маст. фільме «Вялікая пастка, ці Сола для кошкі пры поўні». 23.40 Чэмпіянат Беларусі па спартыўнай гімнастыцы. У пералынку (24.00) — Навіны.

6.45, 7.50, 14.50, 19.35, 21.10, 23.50 Выбары-96. 7.00. 10.00,

га князя!

— Што ж, трэба загульваць, — прамовіў Усяслаў. — Але не варта даваць ім гардаўсці. Няхай не будзе панадна ім у нас, у Навагародска-літоўскім гаспадарстве, класці свае ногі на наш стол!

— Ды яны ведаюць добра, што такое Навагародак і што я не столькі служу, колькі прыслужваю вам! — як чалавек нецвярозы зноў паўтарыўся Міндоўг.

— Хопіць, Мендог, пра гэта, — рашуча перапыніў яго Усяслаў. — Паўтары: я прыхаў сюды не для таго, каб глаголіць пра нашы з табой варункі. Прыбыў для таго, каб тое-сёе сказаць, з чымсці з табой, нашым князем, параіцца. Усё ж ты — наш князь вялікі для ўсіх нашых няпростых суседзяў! Гаспадар досыць вялікай зямлі! Цябе князі Аляксандр, Андрэй і Даніла, яцвягі, Куявія і Мазовія баяцца не менш Батыя!

— Ладна, хітрун, — адышоў да акна з сямі былых кіўскіх шкліц Міндоўг, — гавары, чаго сюды ўварваўся. Якія гэкі змрочныя звесткі маеш мне сказаць? Можна, навагародскія радцы рашылі прагнаць мяне? За тое, што я адышоў ад вас, скаваўся тут? За тое, што шапчуся з тэўнонамі? Вы рашылі аддаць мяне на згубу? Прашу цябе, усё гавары сумленна! Я даўно ўжо надумаў: знікну для мяне навагародская міласць — мне няма паратунку! Адно высіце: нож у жывот!

— Не спяшайся сам пазбавіць сябе жыцця, гэта прагнуць зрабіць іншыя.

— Нейкую змову раскрыў супраць мяне?

— Больш. Да слова, якія ты, князь, маеш навіны з Жамойці?

— Навіны адтуль вядомыя, — скрыўсіўся Міндоўг. — Выкінт і Таўцівіл праседжваюць ночы і кумекаюць, як, кажучы тваімі словамі, пазбавіцца ад мяне!

— Не толькі кумекаюць. Яны спажылі момант, што ты цяпер асеў тут, у сваім былым столыцы, дык Таўцівіл робіць на цябе выцечку<sup>1</sup>. Борзе чакай яго каля Руты.

— І з вялікай сілай ідзе?

— З харугвамі<sup>2</sup>: Данілавы полаўцы, яцвягі, Выкінтавы воі.

— Лупежнік<sup>3</sup>!

— Страшней. Сам ведаеш: воўк кожны год ліняе, але норава не мяняе. І гэты іхні вырак<sup>4</sup> табе, думаю, не апошні. Ні Даніла Галіцкі, ні Выкінт, ні гэты малады ўрвіцель не супакояцца дагэтуль, пакуль не расправяцца з табой і не адлучаць ад Навагародка Літву.

— Ведаю. Але я зноў уведваю пра такое важнае, як выцечка, не ад сваіх віжываў! Вышлы гэты твой Голуб, дападня твае віжыві! Недарэмна ты не саступаеш іх мне, а трымаеш у сваіх руках!

— Прывык, каб табе ўсё саступалі, — пацеліўся Усяслаў. — Мы — уладу над Навагародам, Вышымот — сваю маладую жонку!

<sup>1</sup> Жывот — жыццё.

<sup>2</sup> Столець — сталіца.

<sup>3</sup> Выцечка — ваенная вылазка.

<sup>4</sup> Харугва — вайсковая сіла да альбо і больш тысячы воінаў.

<sup>5</sup> Рабунік.

<sup>6</sup> Вырак — прысуд.

## ШАНЦАЎ СТАЦЬ СУПЕРМАДЭЛЛЮ

## Ў БЕЛАРУСКІХ ЖАНЧЫН ПРЫБАЎЛЯЕЦА

Непрыгожых жанчын, як вядома, не бывае. Але стаць каранаванай «міс» выпадае найчасцей тым, у каго рост пад 180, а памер адзення — 44. Згадзіцеся, даволі жорстка абмежаванні.

Таму знакаміты Саша Варламаў разам са сваім Тэатрам моды і саветам заснавальнікаў вырашылі распусціць рамкі традыцыйнага конкурсу «Супермадэль Беларусі» і ўпершыню ў рэспубліцы ўвесці намінацыю «маленькая мадэль» (рост 165—172 см), а паколькі найлепшае ўпрыгажэнне для маленькай жанчыны — высокі мужчына, то і намінацыю «мужчынская мадэль». З'явілася магчымасць пераканацца ў сваіх вартасцях і ў тых, каго прырода больш шчодро надзяліла пэўнымі параметрамі, — прапануецца пазаконкурсная намінацыя «поўная мадэль» (памер адзення 48-й і вышэй).

Пра ўсё гэта зацкаўленая публіка даведалася на прэзентацыі конкурсу, што адбылася напрыканцы мінулага тыдня. Ва ўтульнай вячэрняй абстаноўцы Саша Варламаў падзяліўся сваімі задумамі, прадставіў удзельнікам спявачку Ірыну Нікітчык, якая выканала новыя песні кампазітара Сяргея Хвашчынскага на ягоныя, Сашавы, словы, а таксама на вершы Фёдора Баравога. Мадэль ўсіх параметраў, а прасцей — проста прыгожыя жанчыны, дэманстравалі калекцыі адзення сезона, несумненнай вартасцю якой з'яўляецца хача б тое, што ўсё яно выраблена на беларускіх прадпрыемствах. Гітарыст-вртуоз Валерый Дзядзюля шчыраваў на нівее стварэння цёплай абстаноўкі для яднання гасцей.

Потым мадэль вячэралі з гасцямі, падчас чаго ў карэспандэнта «Звязды» (мужчыны) узнікла ідэя — а чаму б не заснаваць намінацыю «маленькія і поўныя»?

Ул. інф.

## ПАДРАБЯЗНАСЦІ

## ГАРЫЦЬ УСЁ ГАРАМ

Сталі вядомы некаторыя падрабязнасці пажару ў Крычаве, у выніку якога загінула 8 чалавек. Беспрэцэдэнтная па ахвярах трагедыя (следства яшчэ вядзецца, але спецыялісты абласнога ўпраўлення ваенізаванай пажарнай службы высновы ўжо зрабілі) стала магчымай з-за прычын, якія стварылі самі жыхары інтэрната заводу гумавых вырабаў.

Па-першае, п'янства. Прадпрыемства напярэдадні разлічылася з работнікамі па зарплате, і інтэрнат «гудзеў». Насельнікі да таго затуманілі свае галовы спіртнымі напоямі, што нават не падпарадкоўваліся камандам пажарных. Спатрэбілася выклікаць міліцыю і людзей выратаваць гвалтоўным чынам. Па-другое, пагардлівая адносіны да пытанняў пажарнай бяспекі з боку адміністрацыі заводу. Аказваецца, незадоўга да гэтай трагедыі інтэрнат ужо мог згарэць: сваёйліла пакінуў без нагляду дзіця. Пажарная служба прадпісала кіраўніцтву заводу ліквідаваць шматлікія парушэнні, але, хоць і было гэта ў пачатку года, недахопы заставаліся да пары, пакуль гром не грыгнуў. Па-трэцяе, перанаселенасць, што характэрна, вядома ж, не толькі для гэтага інтэрната. Пакоі ў будынку разлічаны на адзіночкі жыльцоў, а жывуць — сем'ямі. Адсюль самаробныя прыстасаванні, каб арганізаваць хоць нейкі сямейны быт.

І, апошняе, — абыхавасць. Пачатак загарання бачыла жанчына, але яна не забіла трывогу, а забрала дзіця і пакінула інтэрнат.

Між тым колькасць пажараў на Магілёўшчыне павялічваецца. У першым квартале г. г. у вобласці адбылося 597 пажараў — на 151 больш, чым летась. Што самае страшнае, у агні гінуць людзі: 62 жыццёў сёлета ўжо не стала.

Васіль ЛЕЎЧАНКА.

Віншую з днём нараджэння Мікалая Іванавіча ЛУНЦЭВІЧА. Жадаем здароўя, кахання і добрых сяброў.

Сястра, швагерка, бацькі.

Віншую з днём нараджэння Таццяну Віктараўну ЖОГЛА. Жадаем усяго самага лепшага.

Валейкоўчы-Жогла.

Сардэчна віншую з днём нараджэння дарагую любімую мамачку Зофію Іванаву КУЛАГІНУ.

Жадаем добрага настрою, здароўя на доўгія гады, дабрабыту.

Дзеці, унукі, муж.

Згубленае льготнае пасведчанне на праезд № 000406 серыі ЖР, выдадзенае на імя ЕЛЬЦАВАЙ Раісы Анатольеўны, ЛІЧЫЦЬ НЕСАПРАЎДНЫМ.

Згубленае пасведчанне аб ільготах № 53 серыі СР, выдадзенае на імя Валіцкага Славаміра Мікалаевіча, ЛІЧЫЦЬ НЕСАПРАЎДНЫМ.

## ТЭЛЕБАЧАННЕ, 4 чэрвеня

## Беларускае тэлебачанне

8.53 Выпускі экзамен па беларускай і рускай мовах за курс базавай школы. 9.00 Абібок. 9.30 «Кобра». 10-я серыя. 10.20 «Гэта мы не праходзілі...» Эканамічная праграма. 10.35 «Экспір-96». «Свінская медыцына». Дак. фільм (Данія). 11.05 «Максімка». Маст. фільм. 12.20 «Чым багаты...» Аздаравленне дзяцей у санаторыі «Беларусь» (Літва). 12.35 Творцы. Народная артыстка Беларусі Людміла Бржозовская. 13.30 Класіка на экране. «Маленькія трагедыі». 1-я серыя. 15.00 Навіны. 15.15 «Філіпс». Тэлесерыял для дзяцей. 15.40 «Сябры». Мультифільм. 15.55 «Усё пра ўсё». Праграма для дзяцей. 16.25 «Шанс». Праграма па пісьмах гледачоў. 16.55 Параграф. Службы занятасці насельніцтва г. Мінска.

ска. 17.20 Урок Наталлі Наважылавай. 17.50 Музычны антракт. 18.00 «Каму коні сняцца ў сне...» Дак. фільм. 18.15 Будзёны здаровы. 18.25 Эканаміст. 18.35 «Тройчы па аднаму». Музычная перадача МТВ. 18.50 Навіны (з сурдаперакладам). 19.05 «Кобра». 11-я серыя. 20.00 Вертыкаль. Інтэрв'ю старшын Віцебскага аблвыканкома У. П. Андрэйчанка. 20.40 Калыханка. 21.00 Панарама. 21.55 Музычны антракт. 22.05 С. Любшын і і. Мураўёва ў маст. фільме «Вялікая пастка, ці Сола для кошкі пры поўні». 23.40 Чэмпіянат Беларусі па спартыўнай гімнастыцы. У пералынку (24.00) — Навіны.

ГРТ

6.45, 7.50, 14.50, 19.35, 21.10, 23.50 Выбары-96. 7.00. 10.00,

16.00, 19.00, 22.00, 24.00 Весткі 7.20 У гэты дзень... 7.30 Дэлавае Рэска. 8.05 «Твар з вокладкі». Я. Осін. 8.20 L-клуб. 9.05 «Санта-Барбара». 9.55—10.20 Кліп-антракт. І. Славеснік. 13.50 «Мядзведзь-золаташукальнік». Мультифільм. 14.00 Івану, Пятроў, Сідараў і іншыя. 15.00 «Вясёлая карусель». Мультифільм. 15.20 Вясёлы вечер. 15.35 Там-там навіны. 15.50 Календар. 16.20 Рэсія ў тварах. 16.45 «Дзяўчынка з заўтра». (Аўстралія). 17.10 «Маміна сямейка». Мультифільм. 17.20 Вас запрашае тэлечасопіс «Здароўе». 17.30 Прасцей простага. 18.00 Нічога, акрамя... 18.15 Галасуй, ці прайграеш. 18.30 Надзвычайны канал. 19.50 «Санта-Барбара». 20.40 Дзентльмен-шоу. 21.25 Надвор'е на заўтра. 21.30 Сустрэнемся на «Уамб-

лі». 22.30 Дзённік кінафестывалю «Кіна-тэатр». 22.45 «Зямля». Дак. фільм цыкла «Час вялікіх падмаў». 23.20 Арт-абстрэл. 0.15 Музыка ўсіх пакаленняў. 0.30—1.10 Гукавая дарожка.

## НТБ

17.00 «Сямейка Флінстоун». 41-я серыя. 17.30 «Багатая жанчына: быць лепш». 18.00, 21.00, 23.00 «Сёння». 18.35 Герой дня. 19.00 Маст. фільм «Паміраць не страшна». 20.45 Доктар Угол. 21.35 Гадзіна серыяла. «Доктар Куін, жанчына-урач». 67-я серыя (ЗША). 22.30 Часінка. 23.20 Вялікі рынг. 23.50 Меламанія: «Ройнбоу».

## Санкт-Пецярбург

11.55, 14.55, 15.55, 17.55, 18.55, 19.55, 20.55, 21.55 Інфарм ТБ.

12.05—12.55 «Першае каханне». Сэрыял. 14.10 «Спякота ў Акапульска». Сэрыял. 15.05 Авертайм. 15.20 «Падарожжа з «Песенькай». Тэлефільм. 15.50 Стыль жыцця. 16.05 «Калі Лота стала нябачнай». Сэрыял. 16.30 «Філасофія па філу». Сэрыял для падлеткаў. 16.55 Спартыўны агляд. 17.05 Толькі без панікі. 17.30, 18.00 Паказвае Ленінградская АТК 18.35 Вялікі фестываль. 19.05 «Першае каханне». Сэрыял. 20.05 Выбіраем прэзідэнта. С. М. Фёдарав, А. І. Лебедзь. 20.35 Тэлеслужба-бяспекі. 20.45 Што наша жыццё... 21.00 Спорт. 21.10 «Спякота ў Акапульска». Сэрыял. 22.05 «На ноч глядзячы». Забаўляльная праграма. 22.20 «Сабачае сэрца». 2-я серыя. 23.25—0.28 «Галасуй, ці прайграеш».

## ЗАСНАВАЛЬНІКІ:

Вярхоўны Савет Рэспублікі Беларусь, Кабінет Міністраў Рэспублікі Беларусь, калектыў рэдакцыі газеты «Звязда».

Галоўны рэдактар У. НАРКЕВІЧ.

Рэдакцыйная калегія: У. АНДРЭЕВІЧ (намеснік галоўнага рэдактара), І. БАРАНОЎСКІ, У. ГОЙТАН, В. ЖДАНКО, Л. ЛАХМАНЕНКА, М. МАХАЕВІЧ (першы намеснік галоўнага рэдактара), А. МЯСНІКОЎ, Л. РЫЖАНКОВА (намеснік галоўнага рэдактара), С. ШАУЦОЎ.

Рэгістрацыйны нумар 1.

НАШ АДРАС: 220013, г.р. Мінск, вуліца Б. Хмяльніцкага, 10-а, рэдакцыя газеты «Звязда».

ТЭЛЕФОНЫ: прыёмная — 68-29-19; наместнік галоўнага рэдактара — 32-44-12, 32-14-25, 32-35-05; аддзелаў: інфармацыйна-аналітычнага — 32-38-02, 68-28-14, 68-29-68, эканамікі — 32-31-21, 68-29-68, лалітыкі — 68-27-57, 68-28-64, культуры — 68-29-42, 68-28-27, пісьмаў — 68-27-47, маралі і права — 68-28-51, міжканцэпцыйна-адноснай — 68-27-40, 68-28-69, журналісцкіх расследаванняў — 68-28-38, 68-28-72, беларускай дыспары — 68-28-27, энцішэканамічнай дзейнасці — 68-29-44; аглядальнікаў па праблемах: навуцы і адукацыі — 68-28-31, экалогіі і ліквідацыі вынікаў Чарнобыля — 68-28-36; уласных карэспандэнтаў: у Брэсце — 33-640, Гродне — 33-25-29, Гомелі — 53-13-92, Баранавічах — 7-26-02, Паставах — 22-400; бухгалтэры — 32-22-03; даведкі па рэкламе і аб'явах — 32-31-98. ФАКС: 32-04-52, 68-28-77.

Аўтары апублікаваных

матэрыялаў нясуць адказнасць за палібор і дакладнасць фактаў. Іх меркаванні не заўсёды супадаюць з меркаванням рэдакцыі.

Адказнасць за змест рэкламы нясуць рэкламдаўцы.

Рэдакцыя пакідае за сабой права не ўступаць у перапіску з чытачамі.

Друкарня выдавецтва

«Беларускі Дом друку».

Мінск, праспект

Ф. Скарыны, 79.

Тыраж 100286. Індэкс 63850.

Зак. № 2750.

Выходзіць 250 разоў у год.